

ആമുഖശുശ്രൂഷ

കാർമ്മികൻ തിരുവസ്ത്രങ്ങൾ അണിഞ്ഞ്, ശുശ്രൂഷികൾ, സഹായികൾ എന്നിവരോടു കൂടെ പ്രദക്ഷിണമായി മദ്ബഹയിലേക്ക് പോകുന്നു. സുവിശേഷം ബലിപീഠത്തിന്റെ ഇടത്തുവശത്ത് പ്രതിഷ്ഠിച്ചശേഷം ബലിപീഠത്തെ വണങ്ങി വചന വേദിയിലേക്ക് പോകുന്നു. ശുശ്രൂഷികൾ കാർമ്മികന്റെ ഇരുവശവും നിൽക്കുന്നു.

സമൂഹം നിൽക്കുന്നു

കാർമ്മി : അന്നാപ്പെസഹാത്തിരുനാളിൽ
കർത്താവരുളിയ കൽപനപോൽ
തിരുനാമത്തിൽച്ചേർന്നീടാം
ഒരുമയൊടീ ബലിയർപ്പിക്കാം

സമു : അനുരഞ്ജിതരായ്ത്തീർന്നീടാം
നവമൊരു പീഠമൊരുക്കീടാം
ഗുരുവിൻ സ്നേഹമൊടീയാഗം
തിരുമുന്മാകെയണച്ചീടാം.

അല്ലെങ്കിൽ

കാർമ്മി : നമുക്കു ലഭിച്ച കൽപനയനുസരിച്ച് ഈ കുർബാന
ആരംഭിക്കാം.

സമു : മിശിഹായുടെ കൽപനയനുസരിച്ചാണല്ലോ നാം ഇത്
അർപ്പിക്കുന്നത്.

മാലാഖമാരുടെ കീർത്തനം

കാർമ്മി : അത്യുന്നതമാം സ്വർല്ലോകത്തിൽ
സർവ്വേശനെ സ്മൃതിഗീതം (3 പ്രാവശ്യം)

സമു. ദുഃഖിയിലെങ്ങും മർത്യനു ശാന്തി
പ്രത്യാശയുമെന്നേക്കും (3 പ്രാവശ്യം)

കാർമ്മി. അത്യുന്നതങ്ങളിൽ ദൈവത്തിനു സ്മൃതി.
(3 പ്രാവശ്യം)

സമു. ആമ്മേൻ. (3 പ്രാവശ്യം)

കാർമ്മി. ദുഃഖിയിൽ മനുഷ്യർക്കു സമാധാനവും പ്രത്യാശയും
എപ്പോഴും എന്നേക്കും.

സമു. ആമ്മേൻ.

കർത്തൃപ്രാർത്ഥന

കാർമ്മി. സ്വർഗ്ഗസ്ഥിതനാം താതാ നിൻ
നാമം പൂജിതമാകണമേ
നിൻ രാജ്യം വന്നീടണമേ
പരിശുദ്ധൻ നീ പരിശുദ്ധൻ.

സമു. സ്വർഗ്ഗസ്ഥിതനാം താതാ നിൻ
സ്മൃതിതൻ നിസ്തുല മഹിമാവാൽ
ദുസ്വർഗ്ഗങ്ങൾ നിറഞ്ഞു സദാ
പാവനമായി വിളങ്ങുന്നു.

വാനവമാനവ വൃന്ദങ്ങൾ
ഉദ്ഘോഷിപ്പൂ സാമോദം
പരിശുദ്ധൻ നീ എന്നെന്നും
പരിശുദ്ധൻ നീ പരിശുദ്ധൻ.

സ്വർഗ്ഗസ്ഥിതനാം താതാ നിൻ
നാമം പുജിതമാകണമേ
നിൻ രാജ്യം വന്നീടണമേ
നിൻ ഹിതമിവിടെ ഭവിക്കണമേ.

സ്വർഗ്ഗത്തെത്തുപോലുലകിൽ
നിൻ ചിത്തം നിറവേറണമേ
ആവശ്യകമാമാഹാരം
ഞങ്ങൾക്കിന്നരുളീടണമേ.

ഞങ്ങൾ കടങ്ങൾ പൊറുത്തതുപോൽ
ഞങ്ങൾക്കുള്ള കടം സകലം
പാപത്തിൻ കടബാധ്യതയും
അങ്ങു കനിഞ്ഞു പൊറുക്കണമേ.

ഞങ്ങൾ പരീക്ഷയിലൊരുനാളും
ഉൾപ്പെടുവാനിടയാകരുതേ
ദുഷ്ടാരൂപിയിൽ നിന്നെന്നും
ഞങ്ങളെ രക്ഷിച്ചരുളണമേ.

എന്തെന്നാലെന്നാളേയ്ക്കും
രാജ്യം ശക്തി മഹത്വങ്ങൾ
താവകമല്ലോ കർത്താവേ
ആമ്മേനാമ്മേനെന്നേക്കും.

അല്ലെങ്കിൽ

കാർമ്മി. സ്വർഗ്ഗസ്ഥനായ ഞങ്ങളുടെ പിതാവേ,

സമൂഹവും ചേർന്ന്

അങ്ങയുടെ നാമം പുജിതമാകണമേ. അങ്ങയുടെ രാജ്യം വരണമേ. അങ്ങു പരിശുദ്ധൻ, പരിശുദ്ധൻ, പരിശുദ്ധൻ. സ്വർഗ്ഗസ്ഥനായ ഞങ്ങളുടെ പിതാവേ, അങ്ങയുടെ മഹത്വത്താൽ സ്വർഗ്ഗവും ഭൂമിയും നിറഞ്ഞിരിക്കുന്നു. മാലാഖമാരും മനുഷ്യരും അങ്ങു പരിശുദ്ധൻ, പരിശുദ്ധൻ, പരിശുദ്ധൻ എന്ന് ഉദ്ഘോഷിക്കുന്നു.

സ്വർഗ്ഗസ്ഥനായ ഞങ്ങളുടെ പിതാവേ, അങ്ങയുടെ നാമം പൂജിതമാകണമേ. അങ്ങയുടെ രാജ്യം വരണമേ. അങ്ങയുടെ തിരുമനസ്സു സ്വർഗ്ഗത്തിലെപ്പോലെ ഭൂമിയിലുമുണ്ടാകണമേ. ഞങ്ങൾക്ക് ആവശ്യമായ ആഹാരം ഇന്നു ഞങ്ങൾക്കു തരണമേ. ഞങ്ങളുടെ കടക്കാറോടു ഞങ്ങൾ ക്ഷമിച്ചിരിക്കുന്നതു പോലെ ഞങ്ങളുടെ കടങ്ങളും പാപങ്ങളും ഞങ്ങളോടും ക്ഷമിക്കണമേ. ഞങ്ങളെ പ്രലോഭനത്തിൽ ഉൾപ്പെടുത്തരുതേ. ദുഷ്ടാരുപിയിൽ നിന്നു ഞങ്ങളെ രക്ഷിക്കണമേ. എന്തുകൊണ്ടെന്നാൽ, രാജ്യവും ശക്തിയും മഹത്വവും എന്നേക്കും അങ്ങയുടേതാകുന്നു. ആമ്മേൻ.

കാർമ്മി. പിതാവിനും പുത്രനും പരിശുദ്ധാത്മാവിനും സ്തുതി.

സമു. ആദിമുതൽ എന്നേക്കും, ആമ്മേൻ.

കാർമ്മി. സ്വർഗ്ഗസ്ഥനായ ഞങ്ങളുടെ പിതാവേ, **സമൂഹവും ചേർന്ന്** അങ്ങയുടെ നാമം പൂജിതമാകണമേ. അങ്ങയുടെ രാജ്യം വരണമേ. അങ്ങു പരിശുദ്ധൻ, പരിശുദ്ധൻ, പരിശുദ്ധൻ. സ്വർഗ്ഗസ്ഥനായ ഞങ്ങളുടെ പിതാവേ, അങ്ങയുടെ മഹത്വത്താൽ സ്വർഗ്ഗവും ഭൂമിയും നിറഞ്ഞിരിക്കുന്നു. മാലാഖമാരും മനുഷ്യരും അങ്ങു പരിശുദ്ധൻ, പരിശുദ്ധൻ, പരിശുദ്ധൻ എന്ന് ഉദ്ഘോഷിക്കുന്നു.

അല്ലെങ്കിൽ

കാർമ്മി. സ്വർഗ്ഗസ്ഥനായ ഞങ്ങളുടെ പിതാവേ, **സമൂഹവും ചേർന്ന്** അങ്ങയുടെ നാമം പൂജിതമാകണമേ. അങ്ങയുടെ രാജ്യം വരണമേ. അങ്ങയുടെ തിരുമനസ്സു സ്വർഗ്ഗത്തിലെപ്പോലെ ഭൂമിയിലുമുണ്ടാകണമേ. ഞങ്ങൾക്ക് ആവശ്യമായ ആഹാരം ഇന്നു ഞങ്ങൾക്കു തരണമേ. ഞങ്ങളുടെ കടക്കാറോടു ഞങ്ങൾ ക്ഷമിച്ചിരിക്കുന്നതുപോലെ ഞങ്ങളുടെ കടങ്ങളും പാപങ്ങളും ഞങ്ങളോടും ക്ഷമിക്കണമേ. ഞങ്ങളെ പ്രലോഭനത്തിൽ ഉൾപ്പെടുത്തരുതേ. ദുഷ്ടാരുപിയിൽ നിന്നു ഞങ്ങളെ രക്ഷിക്കണമേ. എന്തുകൊണ്ടെന്നാൽ, രാജ്യവും ശക്തിയും മഹത്വവും എന്നേക്കും അങ്ങയുടേതാകുന്നു. ആമ്മേൻ.

സ്വർഗ്ഗസ്ഥനായ ഞങ്ങളുടെ പിതാവേ, അങ്ങയുടെ മഹത്വത്താൽ സ്വർഗ്ഗവും ഭൂമിയും നിറഞ്ഞിരിക്കുന്നു. മാലാഖമാരും മനുഷ്യരും അങ്ങു പരിശുദ്ധൻ, പരിശുദ്ധൻ, പരിശുദ്ധൻ എന്ന് ഉദ്ഘോഷിക്കുന്നു.

ശുശ്രൂ. നമുക്കു പ്രാർത്ഥിക്കാം, സമാധാനം നമ്മോടുകൂടെ.

പ്രാരംഭ പ്രാർത്ഥന

അതതു കാലത്തിന്റേത്

മംഗളവാർത്തക്കാലം	143
പിറവിത്തിരുനാൾ	159
ദനഹാക്കാലം	175
നോമ്പുകാലം	193
ഉയിർപ്പുകാലം	209
ശ്ലീഹാക്കാലം	225
കൈത്താക്കാലം	243
ഏലിയ, സ്തീവാ, മുശക്കാലങ്ങൾ	259
പള്ളിക്കുറ്റശക്കാലം	277
മരിച്ചവരുടെ ഓർമ്മ	293

A. ഞായറാഴ്ചകളിലും സാധാരണ തിരുന്നാളുകളിലും

കാർമ്മി. ഞങ്ങളുടെ കർത്താവായ ദൈവമേ, മനുഷ്യ വംശത്തിന്റെ നവീകരണത്തിനും രക്ഷയ്ക്കും വേണ്ടി അങ്ങയുടെ പ്രിയപുത്രൻ കാരുണ്യപൂർവ്വം നൽകിയ ദിവ്യരഹസ്യങ്ങളുടെ പരികർമ്മത്തിനു ബലഹീനരായ ഞങ്ങളെ ശക്തരാക്കണമേ. സകലത്തിന്റെയും നാഥാ, എന്നേക്കും.

സമു. ആമ്മേൻ.

B. കർത്താവിന്റെ തിരുന്നാളുകളിലും മറ്റു പ്രധാന തിരുന്നാളുകളിലും

കാർമ്മി. ഞങ്ങളുടെ കർത്താവായ ദൈവമേ, അങ്ങയുടെ തിരുന്നാമത്തിൽ ഉറച്ചുവിശ്വസിക്കുകയും ആ വിശ്വാസം പരമാർത്ഥതയോടെ ഏറ്റുപറയുകയും ചെയ്യുന്നവരെ അങ്ങു ശക്തരാക്കണമേ.

ആത്മശരീരങ്ങളെ പവിത്രീകരിക്കുന്ന ഈ പരിഹാരരഹസ്യങ്ങൾ അവർ വിശുദ്ധിയോടെ പരികർമ്മം ചെയ്യട്ടെ. നിർമ്മല ഹൃദയത്തോടും വിശുദ്ധ വിചാരങ്ങളോടും കൂടെ അവർ അങ്ങേക്കു പുരോഹിതശുശ്രൂഷ ചെയ്യുകയും അങ്ങു കനിഞ്ഞു നൽകിയ രക്ഷയെ പ്രതി നിരന്തരം അങ്ങയെ സ്തുതിക്കുകയും ചെയ്യട്ടെ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു. ആമ്മേൻ.

C. സാധാരണ ദിവസങ്ങളിൽ

കാർമ്മി. ഞങ്ങളുടെ കർത്താവായ ദൈവമേ, അങ്ങയുടെ മഹനീയ ത്രിത്വത്തിന്റെ സംപൂജ്യമായ നാമത്തിനു സ്വർഗ്ഗത്തിലും ഭൂമിയിലും എപ്പോഴും സ്തുതിയും ബഹുമാനവും കൃതജ്ഞതയും ആരാധനയും ഉണ്ടായിരിക്കട്ടെ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു. ആമ്മേൻ.

സകീർത്തനം

അതതു കാലത്തിന്റേത്

മംഗളവാർത്തക്കാലം	143/145
പിറവിത്തിരുനാൾ	159/161
ദനഹാക്കാലം	175/179
നോമ്പുകാലം	193/195
ഉയിർപ്പുകാലം	209/211
ശ്രീഹാക്കാലം	227/229
കൈത്താക്കാലം	243/245
ഏലിയാ, സ്തീവാ, മുശക്കാലങ്ങൾ	259/261
പള്ളിക്കൂടാശക്കാലം	277/279
മരിച്ചവരുടെ ഓർമ്മ	293/295

കാർമ്മി. കർത്താവേ, മമ രാജാവേ,
പാടും നിൻപുകളെന്നും ഞാൻ
സകലേശാ, നിൻ തിരുനാമം
വാഴ്ത്തീടും ഞാനനവരതം

സമു. കർത്താവേ, നിൻ സ്തുതി പാടും
അനുദിനമങ്ങയെ വാഴ്ത്തും ഞാൻ
നാഥൻ മഹിമ നിറഞ്ഞവനും
പാരം സ്തുത്യനുമെന്നെന്നും

അനവദ്യൻ മമ നാഥാ നിൻ
മഹിമയ്ക്കളവില്ലറിവു ഞാൻ
തലമുറ തലമുറയോടെന്നും
തവ കർമ്മങ്ങൾ വിവരിക്കും

നാഥാ നിൻ കരവിരുതെന്നും
നരകുലമഖിലം ഘോഷിക്കും
മഹനീയം നിൻ കീർത്തി സദാ
മഹിയിൽ വർണ്ണിച്ചീടും ഞാൻ

കാർമ്മി. എന്നാത്മാവേ, പാടുക നീ
കർത്താവിൻ സ്തുതിഗീതങ്ങൾ
ജീവിതകാലം മുഴുവൻ ഞാൻ
നാമനു ഗീതികൾ പാടീടും.

സമു. ഞാനീ മണിത്തൂണുകളോളം
ദൈവസ്തുതികൾ പാടീടും
അരചനിലോ നരനൊരുവനിലോ
ശരണം തേടാൻ തുനിയരുതേ.

അവനൊരു നാളും കഴിവില്ലീ-
യവനിയിൽ രക്ഷ നിനക്കേകാൻ
ആത്മാവൊരുനാൾ വെടിയുമ്പോൾ
മണ്ണോടവനും ചേരുന്നു.

ആ ദിനമവനുടെ ചിന്തകളും
ശൂന്യത തന്നിലമർന്നീടും
യാക്കോബിൻ പ്രിയ ദൈവത്തിൻ
തുണയുള്ളവനോ സൗഭാഗ്യം.

കാർമ്മി. നല്ലതുമുചിതവുമല്ലോ നാം
പാടുക ദൈവസ്തുതിഗീതം
വാഴ്ത്താമവനുടെ തിരുനാമം
ദൈവം നിത്യൻ സ്തുത്യർഹൻ.

സമു. ചിതറിയൊരിസ്രേൽ ജനതതിയെ
നാമൻ വീണ്ടും ചേർക്കുന്നു
പണിയുന്നോർക്കും നഗരിയവൻ
കരുണാവാരിധിയവനല്ലോ.

പൊട്ടി നുറുങ്ങിയ മനസ്സുകളിൽ
ദൈവം സൗഖ്യം പകരുന്നു
ആകുലമാകെയകറ്റിയവൻ
ശാന്തി ജഗത്തിനു നൽകുന്നു

താരകനിരകളെയെണ്ണിയവൻ
വിണ്ണിൽ നിയമിച്ചാക്കുന്നു
നാമമവയ്ക്കവനേകുന്നു
പാതയവയ്ക്കു തുറക്കുന്നു

കാർമ്മി. ജനരാശികളുടെ മധ്യേ ഞാൻ
നിൻ സ്തുതിഗീതം പാടിടും
വളരെ ജനത്തിൻ മുമ്പിൽ ഞാൻ
നിൻ സ്തുതി പാടി വണങ്ങീടും

സമു. താതനുമതുപോലാത്തജനും
റൂഹായ്ക്കും സ്തുതി എന്നേക്കും
ആദിമുതൽക്കെന്നതു പോലെ
ആമ്മേനാമ്മേനനവരതം

ശുശ്രൂ. ഹല്ലേലൂയ്യ, ഹല്ലേലൂയ്യ, ഹല്ലേലൂയ്യ.

അല്ലെങ്കിൽ

സകീർത്തനം 15

കാർമ്മി. കർത്താവേ, നിന്റെ കൂടാരത്തിൽ ആരു വസിക്കും
നിന്റെ വിശുദ്ധഗിരിയിൽ ആരു വിശ്രമിക്കും?

സമു. പരിശുദ്ധമായ ചിന്തകളോടെ നിന്റെ ബലിപീഠത്തിനു
മുമ്പാകെ നില്ക്കുവാൻ കർത്താവേ, ഞങ്ങളെ
സഹായിക്കണമേ.

കാർമ്മി. കർത്താവേ, നിന്റെ കൂടാരത്തിൽ ആരു വസിക്കും,
നിന്റെ വിശുദ്ധഗിരിയിൽ ആരു വിശ്രമിക്കും?

സമു. കറ കൂടാതെ ജീവിക്കുന്നവനും നീതി പ്രവർത്തിക്കുന്നവനും ഹൃദയത്തിൽ സത്യമുള്ളവനും നാവുകൊണ്ട് വഞ്ചിക്കാത്തവനും.

കാർമ്മി. സഹോദരനോടു തിന്മ ചെയ്യാത്തവനും അയൽക്കാരനെതിരായ പ്രേരണയ്ക്കു വഴങ്ങാത്തവനും.

സമു. ദുഷ്ടനോടു കൂട്ടുചേരാത്തവനും ദൈവദൂതനെ മാനിക്കുന്നവനും.

കാർമ്മി. സത്യപ്രതിജ്ഞ ലംഘിക്കാത്തവനും അന്യായപ്പലിശ വാങ്ങാത്തവനും.

സമു. നിർദ്ദോഷിക്കെതിരായി കൈക്കൂലി വാങ്ങാത്തവനും. ഇങ്ങനെ ജീവിക്കുന്നവൻ നീതിമാനാകുന്നു. അവൻ ഒരിക്കലും ഇളകുകയില്ല.

കാർമ്മി. പിതാവിനും പുത്രനും പരിശുദ്ധാത്മാവിനും സ്തുതി.

സമു. ആദിമുതൽ എന്നേക്കും, ആമ്മേൻ.

കാർമ്മി. പരിശുദ്ധമായ ചിന്തകളോടെ നിന്റെ ബലിപീഠത്തിനു മുമ്പാകെ നില്ക്കുവാൻ, കർത്താവേ, ഞങ്ങളെ സഹായിക്കണമേ.

ധൂപാശീർവ്വാനം

ശുശ്രൂഷികൾ ധൂപകലശവും കുന്തുരുകവവും കൊണ്ടു വരുന്നു. കാർമ്മികൻ ധൂപകലശത്തിൽ കുന്തുരുകമിട്ട് താഴെ വരുന്ന പ്രാർത്ഥന താഴ്ന്ന സ്വരത്തിൽ ചൊല്ലിക്കൊണ്ട് ആശീർവ്വരിക്കുന്നു.

കാർമ്മി. പിതാവും പുത്രനും പരിശുദ്ധാത്മാവുമായ സർവ്വേശ്വരാ, അങ്ങയുടെ ബഹുമാനത്തിനായി ഞങ്ങൾ സമർപ്പിക്കുന്ന ഈ ധൂപം അങ്ങയുടെ മഹനീയ ത്രിത്വത്തിന്റെ നാമത്തിൽ **✠** ആശീർവ്വദിക്കപ്പെടട്ടെ. ഇത് അങ്ങയുടെ പ്രസാദത്തിനും അങ്ങയുടെ അജഗണത്തിന്റെ പാപങ്ങളുടെ മോചനത്തിനും കാരണമാകട്ടെ, എന്നേക്കും.

ശുശ്രൂ. ആമ്മേൻ.

ശുശ്രൂ. സമാധാനം നമ്മോടുകൂടെ.

ഉത്ഥാനഗീതത്തിന് ഒരുക്കം

A. ഞായറാഴ്ചകളിലും തിരുന്നാളുകളിലും

കാർമ്മി. ഞങ്ങളുടെ കർത്താവായ ദൈവമേ, അങ്ങയുടെ സ്നേഹത്തിന്റെ പരിമളം ഞങ്ങളിൽ വീശുകയും അങ്ങയുടെ സത്യത്തിന്റെ ജ്ഞാനം ഞങ്ങളുടെ ആത്മാക്കളെ പ്രകാശിപ്പിക്കുകയും ചെയ്യുമ്പോൾ സ്വർഗ്ഗത്തിൽ നിന്നു പ്രത്യക്ഷനാകുന്ന അങ്ങയുടെ തിരുക്കുമാരനെ സ്വീകരിക്കുവാൻ ഞങ്ങൾക്ക് ഇടയാകട്ടെ. സകല സൗഭാഗ്യങ്ങളും നന്മകളും നിറഞ്ഞ് മുടിച്ചുടി നിൽക്കുന്ന സഭയിൽ നിരന്തരം അങ്ങയെ സ്തുതിക്കുവാനും മഹത്വപ്പെടുത്തുവാനും ഞങ്ങൾ യോഗ്യരാകട്ടെ. എന്തുകൊണ്ടെന്നാൽ, അങ്ങ് എല്ലാറ്റിന്റെയും സ്രഷ്ടാവായും സകലത്തിന്റെയും നാഥാ, എന്നേക്കും.

സമു. ആമ്മേൻ.

B. ഓർമ്മത്തിരുന്നാളുകളിലും സാധാരണ ദിവസങ്ങളിലും

കാർമ്മി. ഞങ്ങളുടെ കർത്താവായ ദൈവമേ, അങ്ങു നൽകിയിട്ടുള്ളതും എന്നാൽ കൃതജ്ഞത പ്രകാശിപ്പിക്കുവാൻ ഞങ്ങൾക്കു കഴിയാത്തതുമായ എല്ലാ സഹായങ്ങൾക്കും അനുഗ്രഹങ്ങൾക്കുമായി സകല സൗഭാഗ്യങ്ങളും നന്മകളും നിറഞ്ഞ് മുടിച്ചു മുടിയിൽക്കുന്ന സഭയിൽ ഞങ്ങൾ അങ്ങയെ നിരന്തരം സ്തുതിക്കുകയും മഹത്വപ്പെടുത്തുകയും ചെയ്യട്ടെ. അങ്ങു സകലത്തിന്റെയും നാഥനും സ്രഷ്ടാവുമാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, ഏനേക്കും.

സമു. ആമ്മേൻ.

ഉത്ഥാനഗീതം

കാർമ്മികനും ശുശ്രൂഷികളും അർത്താര്യ്ക്ക് അഭിമുഖമായി നിൽക്കുന്നു.
ശുശ്രൂഷി മദ്ബഹായിൽ പ്രവേശിച്ച് വലത്തുവശത്തുനിന്ന് ആരംഭിച്ച് മദ്ഹബാ ധൂപിക്കുന്നു. മദ്ബഹായുടെ മധ്യഭാഗത്ത് എത്തുമ്പോൾ സമൂഹത്തെയും ധൂപിക്കുന്നു.

സമു. സർവ്വാധിപനാം കർത്താവേ നിന്നെ വണങ്ങി നമിക്കുന്നു ഈശോ നാഥാ, വിനയമൊടെ നിന്നെ നമിച്ചു പുകഴ്ത്തുന്നു.

മർത്യനു നിത്യ മഹോന്നതമാം ഉത്ഥാനം നീയരുളുന്നു.
അക്ഷയമവനുടെയാത്മാവി-
ന്നുത്തമരക്ഷയുമേകുന്നു.

അല്ലെങ്കിൽ

സമു. സകലത്തിന്റെയും നാഥാ, നിന്നെ ഞങ്ങൾ സ്തുതിക്കുന്നു. ഇഴശോമിശിഹായേ, നിന്നെ ഞങ്ങൾ പുകഴ്ത്തുന്നു. എന്തുകൊണ്ടെന്നാൽ നീ ഞങ്ങളുടെ ശരീരങ്ങളെ ഉയിർപ്പിക്കുന്നവനും ആത്മാക്കളെ രക്ഷിക്കുന്നവനുമാകുന്നു.

കാർമ്മികനും ശുശ്രൂഷികളും ജനങ്ങൾക്ക് അഭിമുഖമായി നിൽക്കുന്നു.

ശുശ്രൂ. നമുക്കു പ്രാർത്ഥിക്കാം, സമാധാനം നമ്മോടുകൂടെ.

കാർമ്മി. എന്റെ കർത്താവേ, നീ സത്യമായും ഞങ്ങളുടെ ശരീരങ്ങളെ ഉയിർപ്പിക്കുന്നവനും ആത്മാക്കളെ രക്ഷിക്കുന്നവനും ജീവനെ നിത്യം പരിപാലിക്കുന്നവനുമാകുന്നു. ഞങ്ങൾ എപ്പോഴും നിനക്കു സ്തുതിയും കൃതജ്ഞതയും ആരാധനയും സമർപ്പിക്കുവാൻ കടപ്പെട്ടവരാകുന്നു. സകലത്തിന്റെയും നാഥാ, എന്നേക്കും.

സമു. ആമ്മേൻ.

**വചനശുശ്രൂഷ
ത്രൈശുദ്ധ കീർത്തനം**

ശുശ്രൂ. ശബ്ദമുയർത്തിപ്പാടിടുവിൻ
സർവ്വരുമൊന്നായ് പാടിടുവിൻ
എന്നെന്നും ജീവിക്കും
സർവ്വേശ്വരനെ വാഴ്ത്തിടുവിൻ.

സമു. പരിപാവനനാം സർവ്വേശ്വര,
പരിപാവനനാം ബലവാനേ,
പരിപാവനനാം അമർത്യനേ,
നിൻ കൃപ ഞങ്ങൾക്കേകണമേ.

അല്ലെങ്കിൽ

ശുശ്രൂ. സഹോദരരേ, നിങ്ങൾ സ്വരമുയർത്തി ജീവിക്കുന്ന ദൈവത്തെ പ്രകീർത്തിക്കുവിൻ.

സമു. പരിശുദ്ധനായ ദൈവമേ,
പരിശുദ്ധനായ ബലവാനേ,
പരിശുദ്ധനായ അമർത്യനേ,
ഞങ്ങളുടെമേൽ കൃപയുണ്ടാകേണമേ.

ശുശ്രൂ. നമുക്കു പ്രാർത്ഥിക്കാം, സമാധാനം നമ്മോടുകൂടെ.

കാർമ്മി. വിശുദ്ധരിൽ സംപ്രീതനായി വസിക്കുന്ന പരിശുദ്ധനും സ്തുത്യർഹനും ബലവാനും അമർത്യനുമായ കർത്താവേ, അങ്ങയുടെ സ്വഭാവത്തിനൊത്തവിധം എപ്പോഴും ഞങ്ങളെ കടാക്ഷിക്കുകയും അനുഗ്രഹിക്കുകയും ഞങ്ങളോടു കരുണകാണിക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, ഏനേക്കും.

സമു. ആമ്മേൻ.

പഴയനിയമ വായന

വായനക്കാരൻ കാർമ്മികന്റെ ഇടതു വശത്തെ വായനാപീഠത്തിൽ നിൽക്കുന്നു

ശുശ്രൂ. സഹോദരരേ, നിങ്ങൾ ഇരുന്നൂ ശ്രദ്ധയോടെ കേൾക്കുവിൻ.

സമൂഹം ഇരിക്കുന്നു.

ശുശ്രൂ. പുസ്തകത്തിൽ നിന്നുള്ള വായന.

കാർമ്മികനു നേരെ തിരിഞ്ഞ്, തലകുനിച്ച്
ആശീർവാദം യാചിക്കുന്നു.

ശുശ്രൂ. ഗുരോ ആശീർവ്വദിക്കണമേ.

താഴെ വരുന്ന പ്രാർത്ഥന ചൊല്ലിക്കൊണ്ട്
ആശീർവ്വദിക്കുന്നു

കാർമ്മി. ദൈവം നിന്നെ ✠ അനുഗ്രഹിക്കട്ടെ.

വായനക്കാരൻ ജനങ്ങൾക്കുനേരെ
തിരിഞ്ഞുനിന്നു വായിക്കുന്നു..

വായന കഴിയുമ്പോൾ

സമൂ. ദൈവമായ കർത്താവിനു സ്തുതി.

ശുശ്രൂ. പ്രകീർത്തനം ആലപിക്കുവാനായി നിങ്ങൾ എഴു
ന്നേൽക്കുവിൻ.

സമൂഹം നിൽക്കുന്നു

സ്തുതിഗീതം

കാർമ്മി. അംബരമനവരതം
ദൈവമഹത്വത്തെ
വാഴ്ത്തിപ്പാടുന്നു.

ദിവ്യാത്മാവിൻ ഗീതികളാൽ
ഹല്ലേലൂയ്യ ഗീതികളാൽ
ധന്യൻ തോമ്മാശ്ലീഹാ തൻ
നിർമ്മലമാകുമനുസ്മരണം
കൊണ്ടാടാം ഇന്നീ വേദികയിൽ.

ശുശ്രൂ. തൻ കരവിരുതല്ലോ
വാനവിതാനങ്ങൾ
ഉദ്ഘോഷിക്കുന്നു.

സമു. ദിവ്യാത്മാവിൻ ഗീതികളാൽ
ഹല്ലേലുയ്യ ഗീതികളാൽ
ധന്യൻ തോമ്മാശ്ലീഹാതൻ
നിർമ്മലമാകുമനുസ്മരണം
കൊണ്ടാടാം ഇന്നീ വേദികയിൽ.

ശുശ്രൂ. പകലുകൾ പകലുകളോ-
ടവിരതമവിടുത്തെ
പുകളുചെയ്യുന്നു.

സമു. ദിവ്യാത്മാവിൻ ഗീതികളാൽ
ഹല്ലേലുയ്യ ഗീതികളാൽ
ധന്യൻ തോമ്മാശ്ലീഹാതൻ
നിർമ്മലമാകുമനുസ്മരണം
കൊണ്ടാടാം ഇന്നീ വേദികയിൽ.

കാർമ്മി. നിത്യപിതാവിനും
സുതനും റൂഹായ്ക്കും
സ്തുതിയുണ്ടാകട്ടെ.

സമു. ദിവ്യാത്മാവിൻ ഗീതികളാൽ
ഹല്ലേലുയ്യ ഗീതികളാൽ
ധന്യൻ തോമ്മാശ്ലീഹാതൻ
നിർമ്മലമാകുമനുസ്മരണം
കൊണ്ടാടാം ഇന്നീ വേദികയിൽ.

ശുശ്രൂ. ആദിയിലെപ്പോലെ
ഇപ്പോഴുമെപ്പോഴും
എന്നേക്കും ആമ്മേൻ.

സമു. ദിവ്യാത്മാവിൻ ഗീതികളാൽ
ഹല്ലേലൂയ്യ ഗീതികളാൽ
ധന്യൻ തോമ്മാശ്ലീഹാതൻ
നിർമ്മലമാകുമനുസ്മരണം
കൊണ്ടാടാം ഇന്നീ വേദികയിൽ.

ശുശ്രൂ. ഹല്ലേലൂയ്യ, ഹല്ലേലൂയ്യ, ഹല്ലേലൂയ്യ,
നമുക്കു പ്രാർത്ഥിക്കാം, സമാധാനം നമ്മോടുകൂടെ.

A. ഞായറാഴ്ചകളിലും തിരുന്നാളുകളിലും

കാർമ്മി. ഞങ്ങളുടെ കർത്താവായ ദൈവമേ, അങ്ങയുടെ ജീവദായകവും ദൈവികവുമായ കൽപനകളുടെ മധുരസ്വരം ശ്രവിക്കുന്നതിനും ഗ്രഹിക്കുന്നതിനും ഞങ്ങളുടെ ബുദ്ധിയെ പ്രകാശിപ്പിക്കണമേ. അതു വഴി ആത്മശരീരങ്ങൾക്കുപകരിക്കുന്ന സ്നേഹവും, ശരണവും, രക്ഷയും ഞങ്ങളിൽ ഫലമണിയുന്നതിനും നിരന്തരം ഞങ്ങൾ അങ്ങയെ സ്തുതിക്കുന്നതിനും അങ്ങയുടെ കാരുണ്യത്താലും അനുഗ്രഹത്താലും ഞങ്ങളെ സഹായിക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു. ആമ്മേൻ.

B. മറ്റു ദിവസങ്ങളിലും വലിയ നോമ്പിലെ ഞായറാഴ്ചകളിലും

കാർമ്മി. സർവ്വജ്ഞനായ ഭരണകർത്താവും തന്റെ ദിവനത്തിൽ വസിക്കുന്നവരുടെ വിസ്മയനീയനായ പരിപാലകനും സകല നന്മകളുടെയും സൗഭാഗ്യങ്ങളുടെയും ഉറവിടവുമായ ദൈവമേ, അങ്ങയോട് ഞങ്ങൾ അപേക്ഷിക്കുന്നു. അങ്ങയുടെ സ്വഭാവത്തിനൊത്തവിധം എപ്പോഴും ഞങ്ങളെ കടാക്ഷിക്കുകയും അനുഗ്രഹിക്കുകയും ഞങ്ങളോടു കരുണ കാണിക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു. ആമ്മേൻ.

ലേഖന വായന

സമൂഹം ഇരിക്കുന്നു.

ശുശ്രൂഷി ലേഖനഗ്രന്ഥമെടുത്ത് കാർമ്മികന്റെ വലത്തുവശത്തുള്ള വായനാപീഠത്തിൽ ജനങ്ങൾക്കു നേരെ തിരിഞ്ഞു നിൽക്കുന്നു.

ശുശ്രൂ. സഹോദരരേ, ശ്ലീഹ എഴുതിയ ലേഖനം

കാർമ്മികനു നേരെ തിരിഞ്ഞ്, തലകുമിച്ച് ആശീർവാദം യാചിക്കുന്നു

ശുശ്രൂ. ഗുരോ, ആശീർവ്വദിക്കണമേ.

കാർമ്മികൻ താഴെ വരുന്ന പ്രാർത്ഥന ചൊല്ലിക്കൊണ്ട് ആശീർവ്വദിക്കുന്നു.

കാർമ്മി. മിശിഹാ ✝ നിന്നെ അനുഗ്രഹിക്കട്ടെ.

വായനക്കാരൻ ജനങ്ങൾക്കുനേരെ തിരിഞ്ഞുനിന്ന് വായിക്കുന്നു.

വായന കഴിയുമ്പോൾ

സമു. നമ്മുടെ കർത്താവായ മിശിഹായ്ക്കു സ്തുതി.

ധൂപാശീർവ്വാരം

ശുശ്രൂഷി ധൂപകലശം കൊണ്ടുവരുന്നു. കാർമ്മികൻ ധൂപകലശത്തിൽ കുന്തുരുക്കമിട്ട് താഴെവരുന്ന പ്രാർത്ഥന താഴ്ന്ന സ്വരത്തിൽ ചൊല്ലിക്കൊണ്ട് ആശീർവ്വദിക്കുന്നു.

കാർമ്മി. എന്റെ കർത്താവേ, പാപിനിയായ മറിയം നീന്റെ ശിരസ്സിൽ സുഗന്ധ തൈലം പൂശിയപ്പോൾ നിന്നിൽനിന്നു പ്രസരിച്ച ഹൃദ്യമായ പരിമളം ഈ ധൂപത്തോടുകൂടെ **✠** കലരുമാറാകട്ടെ. നീന്റെ ബഹുമാനത്തിനും ഞങ്ങളുടെ കടങ്ങളുടെയും പാപങ്ങളുടെയും മോചനത്തിനുമായി ഈ ധൂപം ഞങ്ങൾ സമർപ്പിക്കുന്നു. സകലത്തിന്റെയും നാഥാ, ഏനേക്കും.

ശുശ്രൂ. ആമ്മേൻ.

സമൂഹം നിൽക്കുന്നു

ഹല്ലേലൂയ്യ ഗീതം

സമൂ. ഹല്ലേലൂയ്യ പാടീടുനേൻ
ഹല്ലേലൂയ്യ, ഹല്ലേലൂയ്യ.

നല്ലോരാശയമെൻ മനതാരിൽ
വന്നു നിറഞ്ഞു തുള്ളുമ്പീടുന്നു.

രാജാവിൻ തിരുമുമ്പിൽ കീർത്തന-
മധുവായ് ഞാനതൊഴുകീടട്ടെ.

ഏറ്റുമനുഗ്രഹപൂരിതനാം കവി
തൻ തൂലികപോലെൻ നാവിപ്പോൾ.

താതനുമതുപോൽ സുതനും
പരിശുദ്ധാത്മാവിനും സ്തുതിയുയരട്ടെ.

ആദിമുതൽക്കേയിന്നും നിത്യവു-
മായി ഭവിച്ചീടട്ടെ, ആമ്മേൻ.

ഹല്ലേലൂയ്യ പാടീടുനേൻ
ഹല്ലേലൂയ്യ, ഹല്ലേലൂയ്യ.

സുവിശേഷ വായന

കാർമ്മികൻ തിരിക്കാലുകൾ, യുപകലശം എന്നിവ വഹിക്കുന്നവരോടുകൂടെ ബലിപീഠത്തെ സമീപിച്ച് താഴെ വരുന്ന പ്രാർത്ഥന താഴ്ന്ന സ്വരത്തിൽ ചൊല്ലിക്കൊണ്ട് സുവിശേഷഗ്രന്ഥം എടുക്കുന്നു.

കാർമ്മി. ലോകത്തിന്റെ പ്രകാശവും സകലത്തിന്റെയും ജീവനുമായ മിശിഹായേ, നിന്നെ ഞങ്ങളുടെ പക്കലേയ്ക്കയച്ച അനന്തകാരൂണ്യത്തിന് എന്നേക്കും സ്തുതി, ആമ്മേൻ

കാർമ്മികൻ സുവിശേഷഗ്രന്ഥമെടുത്ത് നെറ്റിവരെ ഉയർത്തിപ്പിടിച്ച് യുപകലശവും തിരികളും വഹിക്കുന്ന ശുശ്രൂഷികളോടുകൂടി പ്രദക്ഷിണമായി വചനവേദിയിലേക്ക് പോകുന്നു.

വചനവേദിയിൽ ജനങ്ങൾക്ക് അഭിമുഖമായി നിന്നുകൊണ്ട് കാർമ്മികൻ സുവിശേഷം വായിക്കുമ്പോൾ കത്തിച്ച തിരികളുമായി രണ്ട് ശുശ്രൂഷികൾ ഇരുവശത്തും നിൽക്കുന്നു. യുപകലശം വഹിക്കുന്ന ശുശ്രൂഷി വചനവേദിയുടെ മുമ്പിൽ അൽത്താരയ്ക്ക് അഭിമുഖമായി നിന്ന് യുപാർച്ചന നടത്തുന്നു.

ശുശ്രൂ. നമ്മുക്കു ശ്രദ്ധാപൂർവ്വം നിന്ന് പരിശുദ്ധ സുവിശേഷം ശ്രവിക്കാം.

സുവിശേഷഗ്രന്ഥംകൊണ്ട് കാർമ്മികൻ സമൂഹത്തെ ആശീർ വ്വദിക്കുന്നു

കാർമ്മി. സമാധാനം  നിങ്ങളോടുകൂടെ.

സമു. അങ്ങയോടും അങ്ങയുടെ ആത്മാവോടും കൂടെ.

സമൂഹം കുരിശടയാളം വരച്ച് ആശീർവ്വാദം സ്വീകരിക്കുന്നു

കാർമ്മി. വിശുദ്ധ..... അറിയിച്ച നമ്മുടെ കർത്താവീശോമിശിഹായുടെ പരിശുദ്ധ സുവിശേഷം.

സമു. നമ്മുടെ കർത്താവായ മിശിഹായ്ക്കു സ്തുതി.

സുവിശേഷ വായന തീരുമ്പോൾ

സമു. നമ്മുടെ കർത്താവായ മിശിഹായ്ക്കു സ്തുതി.

സുവിശേഷ പ്രസംഗം

സമൂഹം ഇരിക്കുന്നു.

പ്രഘോഷണ പ്രാർത്ഥനകൾ (കാനോസൂസ)

സമൂഹം നിൽക്കുന്നു

അതതു കാലത്തിന്റേത്

മംഗളവാർത്തക്കാലം	149
പിറവിത്തിരുനാൾ	163
ദനഹാക്കാലം	181
നോമ്പുകാലം	197
ഉയിർപ്പുകാലം	213
ശ്രീഹാക്കാലം	231
കൈത്താക്കാലം	247
ഏലിയാ, സ്തീവാ, മുശക്കൊലങ്ങൾ	265
പള്ളിക്കുദാശക്കാലം	281
മരിച്ചവരുടെ ഓർമ്മ	299

അല്ലെങ്കിൽ

ശുശ്രൂ. നമുക്കെല്ലാവർക്കും സന്തോഷത്തോടും ഉത്സാഹത്തോടും കൂടെ നിന്ന്, (സാധാരണ ദിവസങ്ങളിൽ- അനൂതാപത്തോടും ശ്രദ്ധയോടും കൂടെ നിന്ന്) കർത്താവേ, ഞങ്ങളുടെ മേൽ കൃപയുണ്ടാകണമേ എന്നു പ്രാർത്ഥിക്കാം.

സമു. കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ. കാരുണ്യവാനായ പിതാവേ, ആശ്വാസദായകനായ ദൈവമേ, അങ്ങയോടു ഞങ്ങൾ പ്രാർത്ഥിക്കുന്നു.

സമു. കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ. ഞങ്ങളുടെ രക്ഷകനും പരിപാലകനും സകലത്തിന്റെയും ദാതാവുമായ അങ്ങയോടു ഞങ്ങൾ പ്രാർത്ഥിക്കുന്നു.

സമു. കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ. സമസ്തലോകത്തിന്റെയും സകലസഭകളുടെയും സമാധാനത്തിനും ഐക്യത്തിനും നിലനില്പിനും വേണ്ടി അങ്ങയോടു ഞങ്ങൾ പ്രാർത്ഥിക്കുന്നു.

സമു. കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ. ഞങ്ങളുടെ രാജ്യത്തിനും മറ്റെല്ലാ രാജ്യങ്ങൾക്കും അവയിൽ വസിക്കുന്ന വിശ്വാസികൾക്കും വേണ്ടി, അങ്ങയോടു ഞങ്ങൾ പ്രാർത്ഥിക്കുന്നു.

സമു. കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ. അനുകൂലമായ കാലാവസ്ഥയ്ക്കും സമൃദ്ധമായ വിളവുകൾക്കും സുദീക്ഷമായ വത്സരത്തിനും ലോകം മുഴുവന്റെയും ഐശ്വര്യത്തിനും വേണ്ടി അങ്ങയോടു ഞങ്ങൾ പ്രാർത്ഥിക്കുന്നു.

സമു. കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ. മിശിഹായുടെ സഭ മുഴുവന്റെയും തലവനായ ഞങ്ങളുടെ പരിശുദ്ധ പിതാവ് മാർ (പേര്)

പാപ്പായുടെയും ഞങ്ങളുടെ സഭാധ്യക്ഷനും പിതാവുമായ മാർ (പേര്) ശ്രേഷ്ഠ മെത്രാപ്പോലീത്തയുടെയും, ഞങ്ങളുടെ രൂപതാധ്യക്ഷനും പിതാവുമായ മാർ (പേര്) മെത്രാന്റെയും അവരുടെ സഹശുശ്രൂഷികളുടെയും ക്ഷേമത്തിനു വേണ്ടി അങ്ങയോടു ഞങ്ങൾ പ്രാർത്ഥിക്കുന്നു.

സമു. കർത്താവേ, ഞങ്ങളുടെമേൽ കൃപയുണ്ടാകണമേ.

ശുശ്രൂ. നമുക്കെല്ലാവർക്കും നമ്മെയും നാം ഓരോരുത്തരെയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു. ഞങ്ങളുടെ ദൈവമായ കർത്താവേ, അങ്ങയ്ക്കു ഞങ്ങൾ സമർപ്പിക്കുന്നു.

കാർമ്മികൻ കൈകൾ വിരിച്ചു പിടിച്ച്
ചൊല്ലുന്നു

കാർമ്മി. കർത്താവേ, ബലവാനായ ദൈവമേ, അങ്ങയോടു ഞങ്ങൾ വിനയപൂർവ്വം പ്രാർത്ഥിക്കുന്നു. അങ്ങയുടെ കൃപാവരം ഞങ്ങളിൽ നിറയ്ക്കണമേ. അങ്ങയുടെ ദാനങ്ങൾ ഞങ്ങളുടെ കരങ്ങൾവഴി വർഷിക്കണമേ. അങ്ങയുടെ കൃപയും അനുഗ്രഹവും അങ്ങു കാരുണ്യാതിരേകത്താൽ തിരഞ്ഞെടുത്ത അങ്ങയുടെ അജഗണമായ ജനം മുഴുവന്റെയും കടങ്ങളുടെ പൊറുതിക്കും പാപങ്ങളുടെ മോചനത്തിനും കാരണമാകട്ടെ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, ഏനേയ്ക്കും.

സമു. ആമ്മേൻ.

ശുശ്രൂ. കർത്താവേ, ആശീർവ്വദിക്കണമേ. സഹോദരരേ, നിങ്ങൾ കൈവയ്പ്പിനായി തല കുനിക്കുകയും ആശീർവ്വാദം സ്വീകരിക്കുകയും ചെയ്യുവിൻ.

എല്ലാവരും തല കുനിക്കുന്നു. കാർമ്മികൻ കുനിഞ്ഞുനിന്ന് താഴെ വരുന്ന പ്രാർത്ഥന താഴ്ന്ന സ്വരത്തിൽ ചൊല്ലുന്നു.

A. ഞായറാഴ്ചകളിലും തിരുനാളുകളിലും

കാർമ്മി. കർത്താവേ, ശക്തനായ ദൈവമേ, അങ്ങയുടെ അഭിഷിക്തൻ കഠിനമായ പീഡകളനുഭവിച്ചു വീണ്ടെടുത്ത അജഗണമായ പരിശുദ്ധ കത്തോലിക്കാസഭ അങ്ങയുടേതാകുന്നു. ദൈവസ്വഭാവത്തിൽ അങ്ങുമായി ഒന്നായിരിക്കുന്ന പരിശുദ്ധാത്മാവിന്റെ കൃപാവരത്താൽ യഥാർത്ഥ പൗരോഹിത്യത്തിന്റെ പദവികൾ കൈവയ്പ്പുവഴി നൽകപ്പെടുന്നു. വിശ്വാസികൾക്ക് ആത്മീയശുശ്രൂഷ ചെയ്യുന്നതിനു പരിശുദ്ധമായ സഭാശരീരത്തിലെ സവിശേഷാംഗങ്ങളാകുവാൻ നിസ്സാരവും ബലഹീനമായ ഞങ്ങളെ അങ്ങുകാരുണ്യാതിരേകത്താൽ യോഗ്യരാക്കി. കർത്താവേ, അങ്ങയുടെ കൃപാവരം ഞങ്ങളിൽ നിറയ്ക്കുകയും അങ്ങയുടെ ദാനങ്ങൾ ഞങ്ങളുടെ കരങ്ങൾ വഴി വർഷിക്കുകയും ചെയ്യണമെ. അങ്ങയുടെ കാരുണ്യവും അനുഗ്രഹവും ഞങ്ങളുടെയും അങ്ങ് തെരഞ്ഞെടുത്ത ഈ ജനത്തിന്റെയും മേൽ ഉണ്ടാകുമാറാകട്ടെ.

B. സാധാരണ ദിവസങ്ങളിലും വലിയ നോമ്പിലെ ഞായറാഴ്ചകളിലും

കാർമ്മി. ഞങ്ങളുടെ കർത്താവായ ദൈവമേ, സാർവ്വത്രികവും ശൈശ്വഹിതവുമായ സഭയുടെ മേൽ അങ്ങയുടെ കരുണനിറഞ്ഞ വലംകൈ നീട്ടണമെ. ദൃശ്യവും അദൃശ്യവുമായ സകല വിപത്തുകളിലും നിന്ന് അതിനെ സംരക്ഷിക്കണമെ. ദക്തിയോടും ശ്രദ്ധയോടും വിശുദ്ധിയോടുംകൂടെ അങ്ങയുടെ മുമ്പാകെ ശുശ്രൂഷചെയ്യുവാൻ ഞങ്ങളെല്ലാവരെയും ദയാപൂർവ്വം യോഗ്യരാക്കണമെ.

കാർമ്മികൻ നിവർന്നുനിന്ന് ഉയർന്നസ്വരത്തിൽ ചൊല്ലുന്നു

കാർമ്മി. കരുണാനിധിയായ ദൈവമേ, ഞങ്ങളെല്ലാവരും ഒന്നു ചേർന്ന് അങ്ങയെ ഞങ്ങളുമായി രമ്യതപ്പെടുത്തുന്ന നീതിയുടെ പ്രവൃത്തികളാൽ ജീവിതകാലം മുഴുവനും അങ്ങയെ യഥോചിതം പ്രീതിപ്പെടുത്തുവാൻ ഞങ്ങളെ അനുഗ്രഹിക്കണമേ. അങ്ങേക്ക് സ്തുതിയും ബഹുമാനവും കൃതജ്ഞതയും ആരാധനയും നിരന്തരം സമർപ്പിക്കുവാൻ ഞങ്ങളെ യോഗ്യരാക്കുകയും ചെയ്യണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, ഏനേക്കും

സമു. ആമ്മേൻ

ശുശ്രൂ. മാമ്മോദീസ സ്വീകരിക്കുകയും ജീവന്റെ അടയാളത്താൽ മുദ്രിതരാകുകയും ചെയ്തവർ ഭക്തിയോടും ശ്രദ്ധയോടും കൂടെ വിശുദ്ധ രഹസ്യങ്ങളിൽ പങ്കുകൊള്ളട്ടെ.

ഒരുകശുശ്രൂഷ

കൈകൾ കർമ്മം

ശുശ്രൂഷികൾ വെള്ളവും തുവാലയും കൊണ്ടുവരുന്നു.

കാർമ്മികൻ കൈകൾ കഴുകിക്കൊണ്ട് ചൊല്ലുന്നു.

കാർമ്മി. സകലത്തിന്റെയും നാഥനായ ദൈവം തന്റെ കൃപാസമുദ്രത്തിൽ നമ്മുടെ കടങ്ങളുടെയും പാപങ്ങളുടെയും കുറ കഴുകിക്കളയട്ടെ.

കാർമ്മികൻ കൈകൾ തുടച്ചുകൊണ്ട് ചൊല്ലുന്നു

കാർമ്മി. കർത്താവു തന്റെ കൃപയാലും അനുഗ്രഹത്താലും നമ്മുടെ പാപങ്ങളുടെ മാലിന്യം തുടച്ചു നീക്കുകയും ചെയ്യട്ടെ.

സമൂഹം ഇരിക്കുന്നു.

സ്തോത്രകാഴ്ച എടുക്കുന്നു

ദിവ്യരഹസ്യഗീതം

അതതു കാലത്തിന്റേത്

മംഗളവാർത്തക്കാലം	153
പിറവിത്തിരുനാൾ	169
ദനഹാക്കാലം	185
നോമ്പുകാലം	203
ഉയിർപ്പുകാലം	219
ശ്ലീഹാക്കാലം	235
കൈത്താക്കാലം	253
ഏലിയാ, സ്ലീവാ, മുശക്കൊലങ്ങൾ	269
പള്ളിക്കുറുത്തക്കാലം	285
മരിച്ചവരുടെ ഓർമ്മ	303

ഗായ. 'കർത്താവിൽ ഞാൻ ദുഃഖമായി ശരണപ്പെട്ടു'

സമൂ. മിശിഹാ കർത്താവിൻ
തിരുമെയ് നിണവുമിതാ
പാവനബലിപീഠേ
സ്നേഹദയങ്ങളോടണയുക നാ-
മഖിലരുമൊന്നായ് സന്നിധിയിൽ
വാനവനിരയൊടു ചേർന്നേവം
പാടാം ദൈവം പരിശുദ്ധൻ
പരിശുദ്ധൻ, നിത്യം പരിശുദ്ധൻ

ഗായ. 'ദരിദ്രർ ദക്ഷിച്ചു തൃപ്തരാകും.'

സമു. മിശിഹാ കർത്താവിൻ
തിരുമെയ് നിണവുമിതാ
പാവനബലിപീഠേ
സ്നേഹദയങ്ങളോടണയുക നാ-
മഖിലരുമൊന്നായ് സന്നിധിയിൽ
വാനവനിരയൊടു ചേർന്നേവം
പാടാം ദൈവം പരിശുദ്ധൻ
പരിശുദ്ധൻ, നിത്യം പരിശുദ്ധൻ

ശുശ്രൂ. നമുക്കു പ്രാർത്ഥിക്കാം, സമാധാനം നമ്മോടുകൂടെ.

കാഴ്ചസമർപ്പണം

കാർമ്മി. അങ്ങയുടെ ആരാധനയായ ത്രിത്വത്തെ
ഏപ്പോഴും ഏന്നേക്കും ഞങ്ങൾ സ്തു-
തിക്കും.

ശുശ്രൂ. ആമ്മേൻ.

കാർമ്മി. നമ്മുടെ രക്ഷയ്ക്കുവേണ്ടി തന്നെത്തന്നെ
ബലിയർപ്പിക്കുകയും തന്റെ പീഡാനുഭവ-
ത്തിന്റെയും മരണത്തിന്റെയും സംസ്കാര-
ത്തിന്റെയും ഉത്ഥാനത്തിന്റെയും ഓർമ്മ-
യാചരിക്കുവാൻ കല്പിക്കുകയും ചെയ്ത
മിശിഹാ തന്റെ കൃപയാലും അനുഗ്രഹ-
ത്താലും ഈ കുർബ്ബാന നമ്മുടെ കരങ്ങളിൽ
നിന്നു സ്വീകരിക്കുമാറാകട്ടെ, ആമ്മേൻ.

കാർമ്മി. ഞങ്ങളുടെ കർത്താവായ ദൈവമേ, അങ്ങ-
യുടെ കൽപനയനുസരിച്ച് മിശിഹായുടെ
സ്വർഗ്ഗത്തിൽ നിന്നുള്ള മഹത്വപൂർണ്ണമായ
രണ്ടാമത്തെ ആഗമനംവരെ അവിടുത്തെ
വിശുദ്ധ പിറഞ്ഞിന്മേൽ സ്തുത്യർഹവും
പരിശുദ്ധവും ജീവദായകവും ദൈവികവു-
മായ ഈ രഹസ്യങ്ങൾ സജ്ജീകരിക്കപ്പെ-
ടുന്നു. അവിടുത്തേയ്ക്കു സ്തുതിയും
ബഹുമാനവും കൃതജ്ഞതയും ആരാധനയും
ഉണ്ടായിരിക്കട്ടെ. ഇപ്പോഴും ഏപ്പോഴും
ഏന്നേക്കും.

ശുശ്രൂ. ആമ്മേൻ.

അനുസ്മരണഗീതം

കാർമ്മികൻ വചനവേദിയിൽ ജനങ്ങൾക്കു
ദിമുഖമായി നിന്ന് പ്രാർത്ഥിക്കുന്നു.

കാർമ്മി. താതനുമതുപോലാത്മജനും ദിവ്യ-
വുഹായ്ക്കും സ്തുതിയെന്നും.
ദൈവാംബികയാകും, കന്യാമറിയത്തെ
സാദരമോർത്തിടാം, പാവനമീബലിയിൽ.

സമു. ആദിയിലെപ്പോൽ എനെന്നേക്കും
ആമ്മേനാമ്മേൻ.
സുതനുടെ പ്രേഷിതരേ, ഏകജസ്നേഹിതരേ,
ശാന്തിലഭിച്ചിടുവാൻ, നിങ്ങൾ പ്രാർത്ഥിപ്പിൻ.

കാർമ്മി. സർവ്വരുമൊന്നായ് പാടീടട്ടെ
ആമ്മേനാമ്മേൻ
മാർത്തോമ്മായെയും, നിണസാക്ഷികളെയും
സൽക്കർമ്മികളെയും, ബലിയിതിലോർത്തിടാം.

സമു. നമ്മുടെകൂടെ ബലവാനാം
കർത്താവെന്നേയ്ക്കും
രാജാവാം ദൈവം, നമ്മോടൊത്തെന്നും
യാക്കോബിൻ ദൈവം, നമ്മുടെ തുണയെന്നും.

കാർമ്മി. ചെറിയവരല്ലാം വലിയവരൊപ്പം
കാത്തുവസിക്കുന്നു.
മൂതരല്ലൊരും നിൻ, മഹിതോത്ഥാനത്തിൽ
ശരണം തേടുന്നു, ഉത്ഥിതരായിടുവാൻ.

സമു. തിരുസന്നിധിയിൽ ഹൃദയഗതങ്ങൾ
ചൊരിയുവിനെന്നേയ്ക്കും.
നോമ്പും പ്രാർത്ഥനയും, പശ്ചാത്താപവുമായ്
ശ്രിത്യത്തെ മോദാൽ, നിത്യം വാഴ്ത്തിടാം.

അല്ലെങ്കിൽ

കാർമ്മി. പിതാവിനും പുത്രനും പരിശുദ്ധാത്മാവിനും സ്തുതി. ദൈവമാതാവായ കന്യകാമറിയത്തിന്റെ സ്മരണ വിശുദ്ധ ബലിപീഠത്തിങ്കൽ ഉണ്ടാകട്ടെ.

സമു. ആദിമുതൽ എന്നേയ്ക്കും ആമ്മേൻ. ദൈവ പുത്രന്റെ ശ്ലീഹന്മാരെ, ഏകജാതന്റെ സ്നേഹിതരേ, ലോകത്തിൽ സമാധാനമുണ്ടാകുവാൻ വേണ്ടി പ്രാർത്ഥിക്കുവിൻ.

കാർമ്മി. ദൈവജനമെല്ലാം ആമ്മേൻ, ആമ്മേൻ എന്ന് ഉദ്ഘോഷിക്കട്ടെ. വിജയം വരിച്ച നീതിമാന്മാരുടെയും മകുടം ചൂടിയ രക്തസാക്ഷികളുടെയും സ്മരണയോടു കൂടെ നമ്മുടെ പിതാവായ മാർത്തോമ്മാശ്ലീഹായുടെ ഓർമ്മ വിശുദ്ധ ബലിപീഠത്തിങ്കൽ ഉണ്ടാകട്ടെ.

സമു. ബലവാനായ കർത്താവു നമ്മോടുകൂടെ. നമ്മുടെ രാജാവു നമ്മോടുകൂടെ. നമ്മുടെ ദൈവം നമ്മോടുകൂടെ. യാക്കോബിന്റെ ദൈവം നമ്മുടെ സഹായിയും.

കാർമ്മി. ചെറിയവരും വലിയവരും. നിന്റെ സ്തുത്യർഹമായ ഉത്ഥാനം വഴി നീ മഹത്തൃത്തോടെ ഉയിർപ്പിക്കുമെന്ന പ്രതീക്ഷയിൽ മരിച്ചവരെല്ലാവരും നിദ്ര ചെയ്യുന്നു.

സമു. അവിടുത്തെ സന്നിധിയിൽ നിങ്ങളുടെ പുദയങ്ങൾ തുറക്കുവിൻ. ഉപവാസവും പ്രാർത്ഥനയും അനുതാപവും വഴി മിശിഹായെയും അവിടുത്തെ പിതാവിനെയും പരിശുദ്ധാത്മാവിനെയും നമുക്കു പ്രസാദിപ്പിക്കാം.

കാർമ്മികൻ കുമിട്ട് താഴ്ന്ന സ്വരത്തിൽ പ്രാർത്ഥിക്കുന്നു

കാർമ്മി. കർത്താവായ ദൈവമേ, കഴുകി ശുദ്ധമാക്കപ്പെട്ട ഹൃദയത്തോടും വെടിപ്പാക്കപ്പെട്ട മനസ്സാക്ഷിയോടും കൂടെ അതിവിശുദ്ധ സ്ഥലത്തു പ്രവേശിച്ച് ദക്തിയോടും ശ്രദ്ധയോടും വിശുദ്ധിയോടും കൂടെ അങ്ങയുടെ ബലിപീഠത്തിനു മുമ്പാകെ നിൽക്കുവാൻ ഞങ്ങളെ അനുഗ്രഹിക്കണമേ. ആദ്ധ്യാത്മികവും മാനുഷികവുമായ ബലികൾ യഥാർത്ഥ വിശ്വാസത്തോടെ അങ്ങയ്ക്കർപ്പിക്കുവാൻ ഞങ്ങളെ യോഗ്യരാക്കുകയും ചെയ്യണമേ.

വിശ്വാസപ്രഖ്യാപനം

സമൂഹം നിൽക്കുന്നു

കാർമ്മികൻ നിവർന്നു നിന്ന് കൈകൾ വിരിച്ചുപിടിച്ചുകൊണ്ട് ഉയർന്ന സ്വരത്തിൽ ചൊല്ലുന്നു.


കാർമ്മി. സർവ്വശക്തനും പിതാവുമായ ഏകദൈവത്തിൽ ഞങ്ങൾ വിശ്വസിക്കുന്നു.

സമൂഹവും ചേർന്നു തുടരുന്നു

ദ്വ്യശ്വവും അദ്വ്യശ്വവുമായ സകലത്തിന്റെയും സ്രഷ്ടാവിൽ ഞങ്ങൾ വിശ്വസിക്കുന്നു. ദൈവത്തിന്റെ ഏകപുത്രനും സകല സൃഷ്ടികൾക്കും മുമ്പുള്ള ആദ്യജാതനും യുഗങ്ങൾക്കെല്ലാം മുമ്പ് പിതാവിൽ നിന്നു ജനിച്ചവനും, എന്നാൽ സൃഷ്ടിക്കപ്പെടാത്തവനും, ഏക കർത്താവുമായ ഈശോമിശിഹായിൽ ഞങ്ങൾ വിശ്വസിക്കുന്നു. അവിടുന്ന് സത്യദൈവത്തിൽ നിന്നുള്ള സത്യദൈവവും പിതാവിനോടുകൂടെ ഏകസത്തയുമാകുന്നു. അവിടു ന്നുവഴി പ്രപഞ്ചം സംവിധാനം ചെയ്യപ്പെടുകയും എല്ലാം സൃഷ്ടിക്കപ്പെടുകയും ചെയ്തു.

മനുഷ്യരായ നമുക്കു വേണ്ടിയും നമ്മുടെ രക്ഷയ്ക്കു വേണ്ടിയും അവിടുന്നു സ്വർഗ്ഗത്തിൽ നിന്നിറങ്ങി പരിശുദ്ധാത്മാവിനാൽ കന്യകാമറിയത്തിൽ നിന്നു ശരീരം സ്വീകരിച്ചു മനുഷ്യനായിപ്പിറന്നു. പന്തിയോസ് പീലാത്തോസിന്റെ കാലത്തു പീഡകൾ സഹിക്കുകയും സ്ത്രീവയിൽ തറയ്ക്കപ്പെട്ടു മരിക്കുകയും സംസ്കരിക്കപ്പെടുകയും എഴുതപ്പെട്ടിരിക്കുന്നതുപോലെ മൂന്നാം ദിവസം ഉയിർത്തെഴുന്നേൽക്കുകയും ചെയ്തു. അവിടുന്നു സ്വർഗ്ഗത്തിലേയ്ക്ക് എഴുന്നള്ളി പിതാവിന്റെ വലത്തുഭാഗത്തിരിക്കുന്നു. മരിച്ചവരെയും ജീവിക്കുന്നവരെയും വിധിക്കുവാൻ അവിടുന്നു വീണ്ടും വരുവാനിരിക്കുന്നു. പിതാവിൽ നിന്നും - പുത്രനിൽ നിന്നും പുറപ്പെടുന്ന സത്യാത്മാവും ജീവദാതാവുമായ ഏക പരിശുദ്ധാത്മാവിലും ഞങ്ങൾ വിശ്വസിക്കുന്നു. ഏകവും പരിശുദ്ധവും ശ്ലൈഹികവും സാർവ്വത്രികവുമായ സഭയിലും ഞങ്ങൾ വിശ്വസിക്കുന്നു. പാപമോചനത്തിനുള്ള ഏക മാമ്മോദീസയും ശരീരത്തിന്റെ ഉയിർപ്പും നിത്യായുസ്സും ഞങ്ങൾ ഏറ്റുപറയുകയും ചെയ്യുന്നു, ആമ്മേൻ.

കാർമ്മികൻ ശുശ്രൂഷിക്കുന്നേരെ തിരിഞ്ഞ് ആശീർവ്വദിച്ചുകൊണ്ട് ചൊല്ലുന്നു

കാർമ്മി. സകലത്തിന്റെയും നാഥനായ ദൈവം തന്റെ സ്തുതികൾ ആലപിക്കുവാൻ നിന്നെ  ശക്തനാക്കട്ടെ.

ശുശ്രൂഷി ജനങ്ങൾക്കുന്നേരെ തിരിഞ്ഞു നിന്നു ചൊല്ലുന്നു

ശുശ്രൂ. നമുക്കു പ്രാർത്ഥിക്കാം, സമാധാനം നമ്മോടുകൂടെ. പാത്രിയർക്കീസുമാരും മെത്രാന്മാരുമായ നമ്മുടെ പിതാക്കന്മാർ, പുരോഹിതന്മാർ, ശുശ്രൂഷികൾ എന്നിവരുടെയും ബ്രഹ്മചാരികളുടെയും കന്യകകളുടെയും നമ്മുടെ മാതാപിതാക്കന്മാർ, പുത്രിപുത്രന്മാർ, സഹോദരീ സഹോദരന്മാർ എന്നിവരുടെയും ഓർമ്മയാചരിച്ചുകൊണ്ടു നിങ്ങൾ പ്രാർത്ഥിക്കുവിൻ. മിശിഹായുടെ സ്നേഹിതരും വിശ്വാസികളുമായ എല്ലാ ഭരണകർത്താക്കളെയും സത്യവിശ്വാസത്തോടെ മരിച്ച് ഈ ലോകത്തിൽ നിന്നു വേർപെട്ടുപോയ എല്ലാവരെയും അനുസ്മരിക്കുവിൻ. മിശിഹായുടെ കൃപയാൽ ഈ ബലി നമുക്കു സഹായത്തിനും രക്ഷയ്ക്കും സ്വർഗ്ഗരാജ്യത്തിൽ നിത്യജീവനും കാരണമാകട്ടെ.

മദ്ബഹാപ്രവേശനം

ഈ സമയത്ത് കാർമ്മികൻ മൂന്നു പ്രാവശ്യം നന്നായി കുനിഞ്ഞ് ആചാരം ചെയ്യുന്നു. ഓരോ ആചാരത്തിനുശേഷവും അല്പം മുന്നോട്ടുകയറി ബലിപീഠത്തെ സമീപിച്ചുകൊണ്ട് ചൊല്ലുന്നു.

കാർമ്മി. പിതാവും പുത്രനും പരിശുദ്ധാത്മാവുമായ ദൈവമേ, സ്വർഗ്ഗത്തിന്റെയും ഭൂമിയുടെയും നാഥനായ പിതാവേ അങ്ങേക്കു ഞാൻ നന്ദി പറയുന്നു. അങ്ങയുടെ അഭിഷിക്തന്റെ ശരീരരക്തങ്ങളുടെ സ്തുത്യർഹവും പരിശുദ്ധവും ജീവദായകവും ദൈവികവുമായ രഹസ്യങ്ങളെ അങ്ങേക്കു സമർപ്പിക്കുവാൻ പാപിയായിരുന്നിട്ടും എന്നെ അങ്ങു കാരുണ്യപൂർവ്വം യോഗ്യനാക്കി. അങ്ങയുടെ അജഗണമായ ജനത്തിന്റെ കടങ്ങളുടെ പൊറുതിക്കും പാപങ്ങളുടെ മോചനത്തിനും ആത്മാക്കളുടെ രക്ഷയ്ക്കും ലോകം മുഴുവന്റെയും അനുരഞ്ജനത്തിനും എല്ലാ സഭകളുടെയും സമാധാനത്തിനും ശാന്തിക്കും വേണ്ടി ഞാൻ ഇവ അനുഷ്ഠിക്കുന്നു.

കാർമ്മികൻ ബലിപീഠത്തെ സമീപിച്ച് അതിന്റെ മധ്യത്തിലും വല തെ അറ്റത്തും ഇടത്തെ അറ്റത്തും ആചാരം ചെയ്തു ചുംബിക്കുന്നു

കാർമ്മി. കർത്താവേ, ആശീർവ്വദിക്കണമേ.

ജനങ്ങൾക്കു നേരെ തിരിഞ്ഞ് കരങ്ങൾ നീട്ടിക്കൊണ്ട്

എന്റെ സഹോദരരേ, ഈ കുർബാന എന്റെ കരങ്ങൾ വഴി പൂർത്തിയാകുവാൻ നിങ്ങൾ എനിക്കുവേണ്ടി പ്രാർത്ഥിക്കുവിൻ.

സമു. സകലത്തിന്റെയും നാഥനായ ദൈവം തന്റെ അഭീഷ്ടം നിറവേറ്റുവാൻ നമ്മെ ശക്തരാക്കട്ടെ. ഈ കുർബാന അവിടുന്ന് സ്വീകരിക്കട്ടെ. അങ്ങേയ്ക്കും ഞങ്ങൾക്കും ലോകം മുഴുവനും വേണ്ടി അങ്ങു സമർപ്പിക്കുന്ന ഈ ബലിയിൽ അവിടുന്ന് സംപ്രീതനാവുകയും ചെയ്യട്ടെ. ആമ്മേൻ.

സമർപ്പണശുശ്രൂഷ/അനാഫൊറ

ഒന്നാം പ്രണാമജപം

കാർമ്മി. ഞങ്ങളുടെ കർത്താവായ ദൈവമേ, അങ്ങു ഞങ്ങളുടെ മേൽ വർഷിച്ച സമൃദ്ധമായ അനുഗ്രഹങ്ങളെ പ്രതി ഞങ്ങൾ അങ്ങേക്കു നന്ദി പറയുന്നു. അങ്ങയുടെ അഭിഷിക്തന്റെ ശരീരഭക്തങ്ങളാകുന്ന ദിവ്യരഹസ്യങ്ങളുടെ ശുശ്രൂഷകരാകുവാൻ എളിയ വരും പാപികളുമായിരുന്നിട്ടും ഞങ്ങളെ അങ്ങു കാരുണ്യാതിരേകത്താൽ യോഗ്യരാക്കി. അങ്ങു നൽകിയ ഈ ദാനം തികഞ്ഞ സ്നേഹത്തോടും ഉറച്ച വിശ്വാസത്തോടും കൂടെ പരികർമ്മം ചെയ്യുവാൻ ഞങ്ങളെ ശക്തരാക്കണമെന്ന് അങ്ങയോട് ഞങ്ങൾ അപേക്ഷിക്കുന്നു.

കാർമ്മികൻ ബലിപീഠം ചുംബിക്കുന്നു

കാർമ്മി. ഞങ്ങൾ അങ്ങേയ്ക്കു സ്തുതിയും ബഹുമാനവും കൃതജ്ഞതയും ആരാധനയും സമർപ്പിക്കുന്നു. *(തന്റെമേൽ കുരിശടയാളം വരയ്ക്കുന്നു)* ഇപ്പോഴും **✠** എപ്പോഴും എന്നേക്കും.

സമു. ആമ്മേൻ.

സമാധാനാരംഭം

കാർമ്മികൻ ജനങ്ങൾക്കുനേരെ തിരിഞ്ഞ് ആശീർവ്വദിക്കുന്നു.

കാർമ്മി. സമാധാനം **✠** നിങ്ങളോടുകൂടെ.

സമു. അങ്ങയോടും അങ്ങയുടെ ആത്മാവോടും കൂടെ.

സമൂഹം കുരിശുവരച്ച് ആശീർവ്വാദം സ്വീകരിക്കുന്നു

ശുശ്രൂഷികളിൽ ഒരാൾ കാർമ്മികനിൽ നിന്ന് സമാധാനം സ്വീകരിച്ച് മറ്റ് ശുശ്രൂഷികൾക്ക് ക്രമപ്രകാരം നൽകുന്നു.

ശുശ്രൂഷി ജനങ്ങൾക്കുനേരെ തിരിഞ്ഞ് ചൊല്ലുന്നു.

ശുശ്രൂ. സഹോദരരേ, മിശിഹായുടെ സ്നേഹത്തിൽ നിങ്ങൾ സമാധാനം ആശംസിക്കുവിൻ.

എല്ലാവരും പരസ്പരം സമാധാനം ആശംസിക്കുന്നു

ശുശ്രൂ. നമുക്കെല്ലാവർക്കും അനുതാപത്തോടും വിശുദ്ധിയോടും കൂടെ കർത്താവിനു നന്ദി പറയുകയും അവിടുത്തെ വിളിച്ചപേക്ഷിക്കുകയും ചെയ്യാം. നിങ്ങൾ ആദരപൂർവ്വം നിന്ന് ഇവിടെ അനുഷ്ഠിക്കപ്പെടുന്നവയെ സൂക്ഷിച്ചു വീക്ഷിക്കുവിൻ. ദയദക്തി ജനകമായ രഹസ്യങ്ങൾ കൂദാശചെയ്യപ്പെടുന്നു.

പുരോഹിതൻ (പുരോഹിത ശ്രേഷ്ഠൻ) തന്റെ മാദ്ധ്യസ്ഥ്യം വഴി സമാധാനം സമൃദ്ധമാകുന്നതിനു വേണ്ടി പ്രാർത്ഥിക്കുവാൻ തുടങ്ങുന്നു. കണ്ണുകൾ താഴ്ത്തി, വിചാരങ്ങൾ സ്വർഗ്ഗത്തിലേയ്ക്കു യർത്തി, നിശബ്ദരായി ഏകാഗ്രതയോടും ദക്തിയോടുംകൂടെ നിങ്ങൾ ഹൃദയത്തിൽ പ്രാർത്ഥിക്കുവിൻ. സമാധാനം നമ്മോടുകൂടെ.

ധൂപാർപ്പണം

ശുശ്രൂഷികൾ ധൂപകലശവും കുന്തുരൂ കവവും കൊണ്ടുവരുന്നു.

കാർമ്മി.

പിതാവും പുത്രനും പരിശുദ്ധാത്മാവുമായ അങ്ങയുടെ ബഹുമാനത്തിനായി ഞങ്ങൾ സമർപ്പിക്കുന്ന ഈ ധൂപം അങ്ങയുടെ മഹനീയ ത്രിത്വത്തിന്റെ നാമത്തിൽ ✠ ആശീർവ്വദിക്കപ്പെട്ടെട്ടെ. ഇത് അങ്ങയുടെ പ്രസാദത്തിനും അങ്ങയുടെ അജഗണത്തിന്റെ പാപങ്ങളുടെ മോചനത്തിനും കാരണമാകട്ടെ.

കാർമ്മികൻ ബലിപീഠം ധൂപിക്കുന്നു

ആശംസാഗീതം

കാർമ്മി.

മിശിഹാ കർത്താവിൻ കൃപയും ദൈവപിതാവിൻ സ്നേഹമതും റൂഹാതൻ സഹവാസവുമി ✠ നമ്മോടൊത്തുണ്ടാകട്ടെ.

സമു.

ആമ്മേൻ.

കാർമ്മികൻ കൈകൾ ഉയർത്തിക്കൊണ്ട്

കാർമ്മി. ഉയരങ്ങളിലേക്കുയരട്ടെ
ഹൃദയവികാരവിചാരങ്ങൾ
ഉയരങ്ങളിലേക്കുയരട്ടെ
ഹൃദയവികാരവിചാരങ്ങൾ

കാർമ്മികൻ കൈകൾ താഴ്ത്തുന്നു

സമു. പൂർവ്വപിതാവുമബ്രാഹാം,
ഇസഹാക്ക്, യാക്കോബെന്നിവർതൻ
ദൈവമേ, നിത്യം ആരാധ്യൻ
രാജാവേ, നിൻ സന്നിധിയിൽ

കാർമ്മി. അഖിലചരാചരകർത്താവാം
ദൈവത്തിനു ബലിയർപ്പിപ്പൂ.

സമു. ന്യായവുമാണതു യുക്തവുമാം
ന്യായവുമാണതു യുക്തവുമാം.

ശുശ്രൂ. സമാധാനം നമ്മോടുകൂടെ.

അല്ലെങ്കിൽ

കാർമ്മി. നമ്മുടെ കർത്താവീശോമിശിഹായുടെ കൃപയും
പിതാവായ ദൈവത്തിന്റെ സ്നേഹവും പരിശുദ്ധാ
ത്മാവിന്റെ സഹവാസവും നാമെല്ലാവരോടും
കൂടെ ഉണ്ടായിരിക്കട്ടെ. ഇപ്പോഴും ✠ എപ്പോഴും
എന്നേക്കും.

സമു. ആമ്മേൻ.

കാർമ്മികൻ കൈകൾ ഉയർത്തിക്കൊണ്ട്

കാർമ്മി. നിങ്ങളുടെ വിചാരങ്ങൾ ഉന്നതത്തിലേക്കുയരട്ടെ.

കാർമ്മികൻ കൈകൾ താഴ്ത്തുന്നു

സമു. അബ്രാഹത്തിന്റെയും ഇസഹാക്കിന്റെയും യാക്കോബിന്റെയും ദൈവമേ, ആരാധനായ രാജാവേ, അങ്ങയുടെ സന്നിധിയിലേക്ക്.

കാർമ്മി. സകലത്തിന്റെയും നാമനായ ദൈവത്തിനു കുർബാന അർപ്പിക്കപ്പെടുന്നു.

സമു. അതു ന്യായവും യുക്തവുമാകുന്നു.

ശുശ്രൂ. സമാധാനം നമ്മോടുകൂടെ.

രണ്ടാം പ്രണാമജപം

കാർമ്മി: പിതാവും പുത്രനും പരിശുദ്ധാത്മാവുമായ സർവ്വേശ്വരാ, അങ്ങയുടെ മഹത്വമേറിയ ത്രിത്വത്തിന്റെ ആരാധനയായ നാമം എല്ലാ അധരങ്ങളിലും നിന്നു സ്തുതിയും എല്ലാ നാവുകളിലും നിന്നു കൃതജ്ഞതയും എല്ലാ സൃഷ്ടികളിലും നിന്നു പുകഴ്ചയും അർഹിക്കുന്നു. എന്തുകൊണ്ടെന്നാൽ, അങ്ങു ലോകത്തെയും അതിലുള്ള സകലത്തെയും കനിവോടെ സൃഷ്ടിക്കുകയും മനുഷ്യവംശത്തോട് അളവറ്റ കൃപകാണിക്കുകയും ചെയ്തു. സ്വർഗ്ഗവാസികളുടെ ആയിരങ്ങളും മാലാഖമാരുടെ പതിനായിരങ്ങളും മഹാനന്ദനായ അങ്ങയെ കുന്ദിതരാധിക്കുന്നു. അഗ്നിമയന്മാരും അരുപികളുമായ സ്വർഗ്ഗീയസൈന്യങ്ങൾ അങ്ങയുടെ നാമം പ്രകീർത്തിക്കുന്നു. പരിശുദ്ധരും അരുപികളുമായ ക്രോവേന്മാരോടും സ്രാപ്പേന്മാരോടും ചേർന്ന് നാമനായ അങ്ങയ്ക്ക് അവർ ആരാധന സമർപ്പിക്കുന്നു.

കാർമ്മികൻ ബലിപീഠം ചുംബിക്കുന്നു.
അനന്തരം കൈകൾ ഉയർത്തിച്ചൊല്ലുന്നു.

ഓശാനഗീതം

കാർമ്മി. ഒന്നായ് ഉച്ചസ്വരത്തിലവർ
തിരുസന്നിധിയിൽ അനവരതം
സ്തുതിഗീതങ്ങൾ പാടുന്നു.

സമു. ദൈവം നിത്യമഹത്വത്തിൻ
കർത്താവെന്നും പരിശുദ്ധൻ
ബലവാനീശൻ പരിശുദ്ധൻ
മണ്ണും വിണ്ണും നിറയുന്നു
മന്നവനവനുടെ മഹിമകളാൽ
ഉന്നതവീഥിയിലോശാന
ദാവീദിൻ സുതനോശാന
കർത്താവിൻ തിരുനാമത്തിൽ
വന്നവനും യുഗരാജാവായ്
വീണ്ടും വരുവാനും ധന്യൻ
ഉന്നതവീഥിയിലോശാന

അല്ലെങ്കിൽ

കാർമ്മി. ഉയർന്ന സ്വരത്തിൽ ഇടവിടാതെ സ്തുതിച്ചുകൊണ്ട്
അവർ ഒന്നുചേർന്ന് ഉദ്ഘോഷിക്കുകയും
ചെയ്യുന്നു.

സമു. ബലവാനും കർത്താവുമായ ദൈവം പരിശുദ്ധൻ,
പരിശുദ്ധൻ, പരിശുദ്ധൻ. അവിടുത്തെ മഹത്വ
ത്താൽ സ്വർഗ്ഗവും ഭൂമിയും നിറഞ്ഞിരിക്കുന്നു.
ഉന്നതങ്ങളിൽ ഓശാന. ദാവീദിന്റെ പുത്രന് ഓശാന.
കർത്താവിന്റെ നാമത്തിൽ വന്നവനും വരുവാനി
രിക്കുന്നവനുമായവൻ അനുഗ്രഹീതനാകുന്നു.
ഉന്നതങ്ങളിൽ ഓശാന.

മൂന്നാം പ്രണാമജപം

കാർമ്മി. കർത്താവായ ദൈവമേ, സ്വർഗ്ഗീയഗണങ്ങളോടു കൂടെ അങ്ങേക്കു ഞങ്ങൾ കൃതജ്ഞത സമർപ്പിക്കുന്നു. അങ്ങയിൽ മറഞ്ഞിരിക്കുന്ന ആത്മജാതനും അങ്ങയോടു സദ്യശ്വനും അങ്ങയിൽ നിന്നുള്ള പ്രകാശവും അങ്ങയുടെ സത്തയുടെ പ്രതിച്ഛായയുമായ വചനമാകുന്ന ദൈവത്തെ ഞങ്ങൾ വാഴ്ത്തുന്നു. അങ്ങയോടുള്ള സമാനത നിലനിർത്തേണ്ട കാര്യമായി പരിഗണിക്കാതെ അവിടുന്ന് തന്നെത്തന്നെ ശൂന്യനാക്കി, ദാസന്റെ രൂപം സ്വീകരിച്ച് വിവേകവും ബുദ്ധിയുമുള്ള അമർത്ഥമായ ആത്മാവോടും മർത്ഥമായ ശരീരത്തോടും കൂടെ പരിപൂർണ്ണ മനുഷ്യനായി, സ്ത്രീയിൽ നിന്നു ജാതനായി. നിയമത്തിനു അധീനരായവരെ ഉദ്ധരിക്കുവാൻ നിയമത്തിനു വിധേയനാവുകയും ഞങ്ങളുടെ രക്ഷയുടെ സ്മാരകം ഏർപ്പെടുത്തുകയും ചെയ്തു. രക്ഷാകരമായ ഈ രഹസ്യം തിരുസന്നിധിയിൽ ഞങ്ങൾ അർപ്പിക്കുന്നു.

ശുശ്രൂഷി മണി അടിക്കുന്നു

സ്ഥാപനവചനങ്ങൾ

കാർമ്മി. കർത്താവായ ദൈവമേ, അങ്ങയുടെ പ്രിയപുത്രൻ ഞങ്ങളെ പഠിപ്പിച്ചതുപോലെ അവിടുത്തെ പീഡാനുഭവത്തിന്റെ സ്മരണ ഞങ്ങൾ ആചരിക്കുന്നു. താൻ ഏല്പിച്ചു കൊടുക്കപ്പെട്ട രാത്രിയിൽ ഈശോ നിർമ്മലമായ തൃക്കരങ്ങളിൽ അപ്പമെടുത്ത് സ്വർഗ്ഗത്തിലേക്ക്, ആരാധനയായ പിതാവേ, അങ്ങയുടെ പക്കലേക്ക് കണ്ണുകൾ ഉയർത്തി, വാഴ്ത്തി **†††** വിഭജിച്ച്, ശിഷ്യന്മാർക്കു നൽകിക്കൊണ്ട് അരുൾ ചെയ്തു:

“ഇതു പാപമോചനത്തിനായി നിങ്ങൾക്കുവേണ്ടി വിഭജിക്കപ്പെടുന്ന എന്റെ ശരീരമാകുന്നു. നിങ്ങളെല്ലാവരും ഇതിൽനിന്നു വാങ്ങി ഭക്ഷിക്കുവിൻ.”

സമു. ആമ്മേൻ.

കാർമ്മി. അപ്രകാരം തന്നെ കാസയുമെടുത്ത്, കൃതജ്ഞതാ സ്തോത്രം ചെയ്ത്, വാഴ്ത്തി, **✠✠✠** അവർക്കു നൽകിക്കൊണ്ട് അരുൾചെയ്തു:

“ഇതു പാപമോചനത്തിനായി അനേകർക്കുവേണ്ടി ചിന്തപ്പെടുന്ന പുതിയ ഉടമ്പടിയിലെ എന്റെ രക്തമാകുന്നു. നിങ്ങളെല്ലാവരും ഇതിൽ നിന്നു വാങ്ങി പാനം ചെയ്യുവിൻ.”

സമു. ആമ്മേൻ.

കാർമ്മി. “ഞാൻ ഈ ചെയ്തതു നിങ്ങൾ എന്റെ നാമത്തിൽ ഒന്നിച്ചു കൂടുമ്പോൾ എന്റെ ഓർമ്മയ്ക്കായി ചെയ്യുവിൻ.”

എല്ലാവരും കുനിഞ്ഞ് ആചാരം ചെയ്യുന്നു
മൂന്നാം പ്രണാമജപം തുടരുന്നു.

കാർമ്മി. കർത്താവേ, നീ ഞങ്ങളോടു കൽപിച്ചതുപോലെ, എളിയവരും ബലഹീനരും ആകുലരുമായ ഈ ദാസർ നിന്റെ തിരുസന്നിധിയിൽ ഒരുമിച്ചുകൂടിയിരിക്കുന്നു. നന്ദി പ്രകാശിപ്പിക്കുവാൻ കഴിയാത്തവിധം അത്രവലിയ അനുഗ്രഹമാണ് നീ ഞങ്ങൾക്കു നൽകിയിരിക്കുന്നത്. നിന്റെ ദൈവിക ജീവനിൽ ഞങ്ങളെ പങ്കുകാരാക്കുവാൻ നീ ഞങ്ങളുടെ മനുഷ്യസ്വഭാവം സ്വീകരിക്കുകയും, അധഃപതിച്ചു പോയ ഞങ്ങളെ സമുദ്ധരിക്കുകയും, മുതരായ ഞങ്ങളെ ജീവിപ്പിക്കുകയും ചെയ്തു.

പാപികളായ ഞങ്ങളെ കടങ്ങൾ ക്ഷമിച്ചു വിശുദ്ധീകരിച്ചു. ഞങ്ങളുടെ ബുദ്ധിക്കു പ്രകാശം നൽകി. ഞങ്ങളുടെ ശത്രുക്കളെ പരാജിതരാക്കി. ഞങ്ങളുടെ ബലഹീനമായ പ്രകൃതിയെ നിന്റെ സമൃദ്ധമായ അനുഗ്രഹത്താൽ മഹത്ത്വമണിയിക്കുകയും ചെയ്തു.

കാർമ്മി. നീ ഞങ്ങൾക്കു നൽകിയ എല്ലാ സഹായങ്ങൾക്കും അനുഗ്രഹങ്ങൾക്കുമായി ഞങ്ങൾ നിനക്ക് സ്തുതിയും ബഹുമാനവും കൃതജ്ഞതയും ആരാധനയും സമർപ്പിക്കുന്നു. ഇപ്പോഴും ✝ എപ്പോഴും എന്നേക്കും.

ദിവ്യ രഹസ്യങ്ങളുടെമേൽ വൃശ്ച ചെയ്യുന്നു

സമു. ആമ്മേൻ.

ശുശ്രൂ. ഹൃദയം കൊണ്ടു നിങ്ങൾ പ്രാർത്ഥിക്കുവിൻ, സമാധാനം നമ്മോടുകൂടെ.

മദ്ധ്യസ്ഥപ്രാർത്ഥന

കാർമ്മികൻ കൈകൾ വിരിച്ചു പിടിച്ചു കൊണ്ട് ചൊല്ലുന്നു

കാർമ്മി. കർത്താവേ, ശക്തനായ ദൈവമേ, പ്രധാനാചാര്യനും സാർവ്വത്രികസഭയുടെ തലവനും ഭരണാധികാരിയുമായ റോമയിലെ മാർ (പേർ)പാപ്പായ്ക്കു വേണ്ടിയും ഞങ്ങളുടെ സഭാധ്യക്ഷനും പിതാവുമായ മാർ (പേർ)ശ്രേഷ്ഠമെത്രാപ്പോലീത്തായ്ക്കു വേണ്ടിയും ഞങ്ങളുടെ രൂപതാധ്യക്ഷനും പിതാവുമായ മാർ (പേർ)മെത്രാനുവേണ്ടിയും വിശുദ്ധ കത്തോലിക്കാസഭ മുഴുവനും വേണ്ടിയും, പുരോഹിതന്മാർ, ഭരണകർത്താക്കൾ, മേലധികാരികൾ എന്നിവർക്കു വേണ്ടിയും ഈ കുർബാന സ്വീകരിക്കണമേ.

സമു. കർത്താവേ, ഈ കുർബാന സ്വീകരിക്കണമേ.

കാർമ്മി. എല്ലാ പ്രവാചകന്മാരുടെയും ശ്ലീഹന്മാരുടെയും രക്തസാക്ഷികളുടെയും വന്ദകരുടെയും ബഹുമാനത്തിനുവേണ്ടിയും അങ്ങയുടെ സന്നിധിയിൽ പ്രീതിജനകമായ വിധം വർത്തിച്ച നീതിമാന്മാരും വിശുദ്ധരുമായ എല്ലാ പിതാക്കന്മാർക്കുവേണ്ടിയും ഈ കൂർബാന സ്വീകരിക്കണമേ.

സമു. കർത്താവേ, ഈ കൂർബാന സ്വീകരിക്കണമേ.

കാർമ്മി. ക്ലേശിതരും ദുഃഖിതരും ദരിദ്രരും പീഡിതരും രോഗികളും ആകുലരുമായ എല്ലാവർക്കുംവേണ്ടിയും ഞങ്ങളുടെ ഇടയിൽ നിന്ന് അങ്ങയുടെ നാമത്തിൽ വേർപിരിഞ്ഞു പോയ എല്ലാ മരിച്ചവർക്കുവേണ്ടിയും അങ്ങയുടെ കാരണത്തെ പ്രത്യാശാപൂർവ്വം കാത്തിരിക്കുന്ന ഈ ജനത്തിനുവേണ്ടിയും അയോഗ്യനായ എനിക്കുവേണ്ടിയും ഈ കൂർബാന സ്വീകരിക്കണമേ.

സമു. കർത്താവേ, ഈ കൂർബാന സ്വീകരിക്കണമേ.

നാലാം പ്രണാമജപം

കാർമ്മി. കർത്താവായ ദൈവമേ, അങ്ങ് ഞങ്ങളെ പഠിപ്പിച്ചതുപോലെ നിർമ്മലവും വിശുദ്ധവുമായ ഈ ബലിപീഠത്തിന്മേൽ അങ്ങയുടെ അഭിഷിക്തന്റെ ശരീരരക്തങ്ങൾ ഞങ്ങൾ അർപ്പിക്കുന്നു. ഈ ഓർമ്മയാചരണത്തിൽ ദൈവമാതാവായ കന്യകാമറിയത്തിന്റെയും അങ്ങയുടെ തിരുസന്നിധിയിൽ സംപ്രീതികണ്ടെത്തിയ നീതിമാന്മാരും വിശുദ്ധരുമായ പിതാക്കന്മാരുടെയും പാവനസ്മരണ അങ്ങയുടെ അവർണ്ണനീയവും സമൃദ്ധവുമായ കൃപയാൽ സംജാതമാക്കണമേ. ജീവിതകാലം മുഴുവൻ അങ്ങയുടെ ശാന്തിയും സമാധാനവും ഞങ്ങൾക്കു നൽകണമേ.

അങ്ങു മാത്രമാണു യഥാർത്ഥ പിതാവായ ദൈവമെന്നും അങ്ങയുടെ പ്രിയപുത്രനായ ഈശോമിശിഹായെ അങ്ങ് അയച്ചുവെന്നും ഭൂവാസികൾ എല്ലാവരും അറിയട്ടെ. ഞങ്ങളുടെ കർത്താവും ദൈവവും മായ മിശിഹാ വന്ന് ജീവദായകമായ സുവിശേഷം വഴി പ്രവാചകന്മാർ, ശ്രീഹന്മാർ, രക്തസാക്ഷികൾ, വന്ദകന്മാർ, വേദപാരംഗതന്മാർ, മെത്രാന്മാർ, പുരോഹിതന്മാർ, ശുശ്രൂഷികൾ, എന്നിവർക്കും വിശുദ്ധ മാമ്മോദീസയുടെ സജീവവും ജീവദായകവുമായ അടയാളത്താൽ മുദ്രിതരും **✠ (ബലിപീഠത്തിന്മേൽ കുരിശടയാളം വരയ്ക്കുന്നു).** പരിശുദ്ധ കത്തോലിക്കാസഭയുടെ സന്താനങ്ങളുമായ എല്ലാവർക്കും ആവശ്യകമായ നൈർമ്മല്യത്തിന്റെയും വിശുദ്ധിയുടെയും മാർഗ്ഗം പഠിപ്പിച്ചുവെന്നും എല്ലാ മനുഷ്യരും അറിയട്ടെ. കർത്താവേ, എളിയവരും ബലഹീനരും ക്ലേശിതരുമായ ഈ ദാസരും അങ്ങു നൽകിയ മാതൃകപരമ്പരാഗതമായി സ്വീകരിച്ച് അങ്ങയുടെ നാമത്തിൽ ഒരുമിച്ചുകൂടി ഇപ്പോൾ തിരുസന്നിധിയിൽ നിൽക്കുന്നു. ഞങ്ങളുടെ നാമനും രക്ഷകനുമായ ഈശോമിശിഹായുടെ പീഡാനുഭവത്തിന്റെയും മരണത്തിന്റെയും സംസ്കാരത്തിന്റെയും ഉത്ഥാനത്തിന്റെയും മഹനീയവും ഭയഭക്തിജനകവും പരിശുദ്ധവും ജീവദായകവും ദൈവികവുമായ ഈ രഹസ്വത്തെ സന്തോഷത്തോടെ ഞങ്ങൾ സ്മരിക്കുകയും സ്തുതിക്കുകയും അനുഷ്ഠിക്കുകയും ചെയ്യുന്നു.

റൂപാക്ഷണ പ്രാർത്ഥന

ശുശ്രൂ. നിങ്ങൾ നിശ്ശബ്ദരായി ആദരപൂർവ്വം പ്രാർത്ഥിക്കുവിൻ. സമാധാനം നമ്മോടുകൂടെ.

ശുശ്രൂഷി മണിയടിക്കുന്നു

കാർമ്മികൻ ദിവ്യരഹസ്യങ്ങൾക്കു മുകളിൽ കുരിശാകൃതിയിൽ കൈകളുയർത്തി പ്രാർത്ഥിക്കുന്നു. എല്ലാവരും ശിരസ്സു നമിക്കുന്നു.

കാർമ്മി. കർത്താവേ, നിന്റെ പരിശുദ്ധാത്മാവ് എഴുന്നള്ളി വരട്ടെ.

കാർമ്മി. നിന്റെ ദാസരുടെ ഈ കുർബാനയിൽ അവിടുന്ന് ആവസിച്ച് ഇതിനെ ആശീർവ്വദിക്കുകയും പവിത്രീകരിക്കുകയും ചെയ്യട്ടെ. ഇതു ഞങ്ങൾക്ക് കടങ്ങളുടെ പൊറുതിക്കും പാപങ്ങളുടെ മോചനത്തിനും മരിച്ചവരുടെ ഉയിർപ്പിലുള്ള വലിയ പ്രത്യാശയ്ക്കും നിന്നെ പ്രീതിപ്പെടുത്തിയ എല്ലാവരോടും ഒന്നിച്ച് സ്വർഗ്ഗരാജ്യത്തിൽ നവമായ ജീവിതത്തിനും കാരണമാകട്ടെ.

എല്ലാവരും ശിരസ്സുയർത്തുന്നു

കാർമ്മി. കർത്താവായ ദൈവമേ, ഞങ്ങൾക്കുവേണ്ടിയുള്ള അങ്ങയുടെ മഹനീയവും വിസ്മയാവഹവുമായ ഈ രക്ഷാപദ്ധതിയെക്കുറിച്ച് അങ്ങയെ ഞങ്ങൾ നിരന്തരം പ്രകീർത്തിക്കുന്നു. അങ്ങയുടെ അഭിഷിക്തന്റെ അമൂല്യരക്തത്താൽ രക്ഷിക്കപ്പെട്ട സഭയിൽ സന്തോഷത്തോടും പ്രത്യാശയോടും കൂടെ ഞങ്ങൾ അങ്ങയ്ക്കു കൃതജ്ഞത അർപ്പിക്കുകയും ചെയ്യുന്നു.

കാർമ്മികൻ ബലിപീഠം ചുംബിക്കുന്നു

കാർമ്മി. അതിപൂജിതമാം നിൻ്റെ,
തിരുനാമത്തിനിതാ
സ്തുതിയും ബഹുമതിയും
സ്തോത്രം കീർത്തനവും
നാഥാ ഞങ്ങളുണയ്ക്കുന്നു ✠
ഇപ്പോഴുമെന്നേക്കും.

സമു. ആമ്മേൻ.

അല്ലെങ്കിൽ

കാർമ്മി. സജീവവും പരിശുദ്ധവും ജീവദായകവുമായ അങ്ങയുടെ നാമത്തിനു സ്തുതിയും ബഹുമാനവും കൃതജ്ഞതയും ആരാധനയും ഞങ്ങൾ സമർപ്പിക്കുന്നു. ഇപ്പോഴും **✝** എപ്പോഴും എന്നേക്കും.

സമു: ആമ്മേൻ.

അനുരഞ്ജനശുശ്രൂഷ

സമൂഹം മുട്ടുകുത്തുന്നു.

അനുതാപഗീതം

കാർമ്മി. ദൈവമേ, അങ്ങയുടെ കാരുണ്യത്തിനൊത്തവിധം എന്നോടു ദയ തോന്നണമേ.

സമു. അങ്ങയുടെ കാരുണ്യാതിരേകത്തിനനുസൃതമായി എന്റെ പാപങ്ങൾ മായിച്ചു കളയണമേ.

അല്ലെങ്കിൽ

കാർമ്മി. സ്വർഗ്ഗത്തിൽ വസിക്കുന്നവനേ, അങ്ങയുടെ പക്കലേക്കു ഞങ്ങൾ കണ്ണുകളുയർത്തി.

സമു. ദാസന്മാരുടെ കണ്ണുകൾ നാമന്റെ പക്കലേക്കും ദാസിയുടെ കണ്ണുകൾ നാമയുടെ പക്കലേക്കു മെന്നതുപോലെ.

ധൂപാർപ്പണം

ശുശ്രൂഷി ധൂപകലശം കൊണ്ടുവരുന്നു. കാർമ്മികൻ താഴെവരുന്ന പ്രാർത്ഥനചൊല്ലിക്കൊണ്ട് ധൂപം ആശീർവ്വദിക്കുന്നു

കൈകൾ ഉയർത്തി പ്രാർത്ഥിക്കുന്നു.

കാർമ്മി. കർത്താവേ, അനുഗ്രഹിക്കണമേ, ഞങ്ങളുടെ കർത്താവായ ദൈവമേ, ഞങ്ങൾ അയോഗ്യരാകുന്നു. ഞങ്ങൾ തീർത്തും അയോഗ്യരാകുന്നു. എങ്കിലും, സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങളിലേയ്ക്ക് അങ്ങയുടെ കാരുണ്യം ഞങ്ങളെ അടുപ്പിക്കുന്നു.

കാർമ്മികൻ കൈകൾ കുരിശാകൃതിയിൽ നെഞ്ചോടുചേർത്ത് ബലിപീഠം ചുംബിക്കുന്നു.

വിഭജനശുശ്രൂഷ കുർബാന ഉയർത്തൽ

കാർമ്മി. ഞങ്ങളുടെ കർത്താവിശോഭിതഹൃദയം, നിന്റെ തിരുനാമത്തിനു സ്തുതിയും നാഥനായ നിനക്ക് ആരാധനയും എപ്പോഴും ഉണ്ടായിരിക്കട്ടെ. സജീവവും ജീവദായകവുമായ ഈ അപ്പം സ്വർഗ്ഗത്തിൽ നിന്ന് ഇറങ്ങിയതും ലോകത്തിനു മുഴുവനും ജീവൻ നൽകുന്നതുമാകുന്നു. ഇതു ഭക്ഷിക്കുന്നവർ മരിക്കുകയില്ല, പ്രത്യുത, പാപമോചനവും രക്ഷയും പ്രാപിക്കുകയും നിത്യം ജീവിക്കുകയും ചെയ്യും.

ശുശ്രൂഷി മണിയടിക്കുന്നു.

ആരാധനാഗീതം

ഗായ. "ഞാൻ സ്വർഗ്ഗത്തിൽ നിന്നിറങ്ങിയ ജീവനുള്ള അപ്പമാകുന്നു"

സമു. രക്ഷകനീശോതൻ, ശിഷ്യരെയറിയിച്ച ദിവ്യരഹസ്യമിതാ,
സ്വർഗ്ഗത്തിൽ നിന്നാഗതമാം,
ജീവൻ നല്കിടുമപ്പം ഞാൻ,
സ്നേഹമൊടെന്നെ കൈക്കൊൾവോ-
ന്നെനിൽ നിത്യം ജീവിക്കും, നേടുമവൻ
സ്വർഗ്ഗം നിശ്ചയമായ്.

ഗായ. "നിന്റെ തിരുവിഷ്ടം നിറവേറ്റുന്ന ശുശ്രൂഷകന്മാർ."

സമു. ക്രോവേ സ്രാപ്പേന്മാരുന്നത ദൂതന്മാർ
ബലിപീഠത്തിങ്കൽ
ആദരവോടെ നില്ക്കുന്നു,
ഭയഭക്തിയോടെ നോക്കുന്നു.
പാപകടങ്ങൾ പോക്കിടുവാൻ
കർത്താവിൻ മെയ് വിഭജിക്കും
വൈദികനെ വീക്ഷിച്ചിടുന്നു.


ഗായ. "നീതിയുടെ വാതിൽ ഞങ്ങൾക്കായി തുറക്കണമേ."

സമു. തിരുസന്നിധിയിങ്കൽ, പാപികളേവരെയും
മാടിവിളിച്ചവനാം അനുതാപികളാമേവർക്കും
വാതിൽ തുറന്നു കൊടുത്തവനാം
കരുണാമയനാം കർത്താവേ,
നിൻ സവിധേ വന്നനവരതം
നിൻ സ്തുതികൾ ഞങ്ങൾ പാടട്ടെ.

അല്ലെങ്കിൽ

സമു. "ഞാൻ സ്വർഗ്ഗത്തിൽ നിന്നുവന്ന ജീവനുള്ള അപ്പമാ
കുന്നു. ഉന്നതങ്ങളിൽ നിന്നിറങ്ങിയ അപ്പം ഞാനാ
കുന്നു. സ്നേഹപൂർവ്വം സമീപിച്ച് എന്നെ സ്വീകരി
ക്കുന്ന എല്ലാവരും എന്നിൽ നിത്യം ജീവിക്കുകയും
സ്വർഗ്ഗരാജ്യം അവകാശപ്പെടുത്തുകയും ചെയ്യും"
എന്ന രഹസ്യം രക്ഷകൻ അറിയിച്ചു. അവിടുത്തെ
തിരുവിഷ്ടം നിറവേറ്റുന്ന ശുശ്രൂഷകരായ ക്രോവേ
ന്മാരും സ്രാപ്പേന്മാരും മുഖ്യദൂതന്മാരും ബലിപീഠ
ത്തിനു മുമ്പിൽ ഭയഭക്തികളോടെ നിന്ന് കടങ്ങ
ളുടെ പൊറുതിക്കായി മിശിഹായുടെ ശരീരം
വിഭജിക്കുന്ന വൈദികനെ (വൈദിക ശ്രേഷ്ഠനെ)
സൂക്ഷിച്ചു വീക്ഷിക്കുന്നു.

നീതിയുടെ വാതിൽ ഞങ്ങൾക്കായി തുറക്കണമേ. പാപികളെ തന്റെ അടുക്കലേക്കു വിളിക്കുകയും അനുതാപികൾക്കായി വാതിൽ തുറന്നിടുകയും ചെയ്തിരിക്കുന്ന കാരൂണ്യവാനായ കർത്താവേ ഞങ്ങൾ അങ്ങയുടെ സന്നിധിയിൽ പ്രവേശിച്ച് രാപകൽ അങ്ങയ്ക്കു സ്തുതി പാടട്ടെ.

കാർമ്മി. നമ്മുടെ കർത്താവീശോമിശിഹായുടെ കൃപയും പിതാവായ ദൈവത്തിന്റെ സ്നേഹവും പരിശുദ്ധാത്മാവിന്റെ സഹവാസവും നാമെല്ലാവരോടും കൂടെ ഉണ്ടായിരിക്കട്ടെ. ഇപ്പോഴും  എപ്പോഴും എന്നേക്കും.

സമു. ആമ്മേൻ.

അനുരഞ്ജനഗീതം

ശുശ്രൂഷി ജനങ്ങൾക്കുമേരെ തിരിഞ്ഞു നിന്നു ചൊല്ലുന്നു

ശുശ്രൂ. നമ്മുടെ രക്ഷകന്റെ അമൂല്യമായ ശരീരരക്തങ്ങളുടെ രഹസ്യങ്ങളെ നമുക്കെല്ലാവർക്കും ദക്ത്യാദരങ്ങളോടെ സമീപിക്കാം. അനുതാപത്തിൽ നിന്നുളവാകുന്ന ശരണത്തോടെ അപരാധങ്ങളിൽ നിന്നു പിന്തിരിഞ്ഞു കൊണ്ടും പാപങ്ങളെക്കുറിച്ചു പശ്ചാത്തപിച്ചുകൊണ്ടും സഹോദരരുടെ തെറ്റുകൾ ക്ഷമിച്ചു കൊണ്ടും നമുക്ക് സകലത്തിന്റെയും നാഥനായ ദൈവത്തോട് കൃപയും പാപമോചനവും യാചിക്കുകയും ചെയ്യാം.

സമു. കർത്താവേ, അങ്ങയുടെ ദാസരുടെ പാപങ്ങളും അപരാധങ്ങളും ക്ഷമിക്കണമേ.

ശുശ്രൂ. ദിന്നതകളും കലഹങ്ങളും വെടിഞ്ഞ് നമ്മുടെ മനസ്സാക്ഷിയെ ശുദ്ധീകരിക്കാം.

സമു. കർത്താവേ, അങ്ങയുടെ ദാസരുടെ പാപങ്ങളും അപരാധങ്ങളും ക്ഷമിക്കണമേ.

ശുശ്രൂ. ശത്രുതയിലും വിദ്വേഷത്തിലും നിന്നു നമ്മുടെ ആത്മാക്കളെ വിമുക്തമാക്കാം.

സമു. കർത്താവേ, അങ്ങയുടെ ദാസരുടെ പാപങ്ങളും അപരാധങ്ങളും ക്ഷമിക്കണമേ.

ശുശ്രൂ. വിശുദ്ധകുർബാന സ്വീകരിക്കുകയും പരിശുദ്ധാത്മാവിനാൽ പവിത്രീകരിക്കപ്പെടുകയും ചെയ്യാം.

സമു. കർത്താവേ, അങ്ങയുടെ ദാസരുടെ പാപങ്ങളും അപരാധങ്ങളും ക്ഷമിക്കണമേ.

ശുശ്രൂ. യോജിപ്പോടും ഐക്യത്തോടും കൂടെ ദിവ്യരഹസ്യങ്ങളിൽ പങ്കുകൊള്ളാം.

സമു. കർത്താവേ, അങ്ങയുടെ ദാസരുടെ പാപങ്ങളും അപരാധങ്ങളും ക്ഷമിക്കണമേ.

ശുശ്രൂ. കർത്താവേ, ഇവ ഞങ്ങളുടെ ശരീരങ്ങളുടെ ഉയിർപ്പിനും ആത്മാക്കളുടെ രക്ഷയ്ക്കും കാരണമാകട്ടെ.

സമു. നിത്യജീവനും കാരണമാകട്ടെ. ഏന്നേക്കും ആമ്മേൻ.

ശുശ്രൂ. നമുക്കു പ്രാർത്ഥിക്കാം. സമാധാനം നമ്മോടുകൂടെ.

കാർമ്മികൻ താഴ്ന്ന സ്വരത്തിൽ ചൊല്ലുന്നു

കാർമ്മി. കർത്താവായ ദൈവമേ, അങ്ങയുടെ ദാസരുടെ പാപങ്ങളും അപരാധങ്ങളും കാരുണ്യപൂർവ്വം ക്ഷമിക്കണമേ. മഹോന്നത ദൈവമായ അങ്ങയെ സ്വർഗ്ഗരാജ്യത്തിൽ സകല വിശുദ്ധരോടൊന്നിച്ച് സ്തുതിക്കുവാൻ ഞങ്ങളുടെ അധരങ്ങളെ പവിത്രീകരിക്കുകയും ചെയ്യണമേ.

സമൂഹം നിൽക്കുന്നു

ദൈവൈക്യശുശ്രൂഷ

കാർമ്മികൻ കൈകൾ ഉയർത്തി, ഉയർന്ന സ്വരത്തിൽ ചൊല്ലുന്നു

A. കർത്താവിന്റെ തിരുനാളുകളിലും മറ്റു പ്രധാന തിരുനാളുകളിലും

കാർമ്മി. കർത്താവേ, ഞങ്ങളുടെ ഇടയിൽ നിന്റെ സമാധാനവും ഹൃദയങ്ങളിൽ ശാന്തിയും പുലർത്തണമേ. ഞങ്ങളുടെ നാവുകൾ നിന്റെ സത്യം പ്രഘോഷിക്കട്ടെ. ഞങ്ങളുടെ വദനങ്ങളെ ഞങ്ങൾ പുതിയ വീണകളാക്കുകയും ജ്വലിക്കുന്ന അധരങ്ങൾ കൊണ്ട് ഞങ്ങൾ സ്തോത്രം ആലപിക്കുകയും ചെയ്യുമ്പോൾ നിന്റെ കുരിശു ഞങ്ങൾക്കു സംരക്ഷണമായി ദവിക്കട്ടെ. "നിങ്ങൾ പ്രാർത്ഥിക്കുമ്പോൾ ഇപ്രകാരം പ്രാർത്ഥിക്കുവിൻ" എന്നുപദേശിച്ചുകൊണ്ട് നീ ശിഷ്യന്മാരെ പഠിപ്പിച്ച വിശിഷ്ടമായ പ്രാർത്ഥന നിന്നിൽ നിന്നു ലഭിച്ച മനോവിശ്വാസത്തോടെ ആവർത്തിക്കുവാൻ ഞങ്ങളെ യോഗ്യരാക്കണമേ.

B. സാധാരണ ദിവസങ്ങളിൽ

കാർമ്മി. കർത്താവായ ദൈവമേ, കാരൂണ്യപൂർവ്വം അങ്ങു ഞങ്ങൾക്കു നൽകിയ മനോവിശ്വാസത്തോടുകൂടെ അങ്ങയുടെ സന്നിധിയിൽ എപ്പോഴും നിർമ്മല ഹൃദയരും പ്രസന്നവദനരും നിഷ്കളങ്കരുമായി വ്യാപരിക്കുവാൻ ഞങ്ങളെ യോഗ്യരാക്കണമേ. ഞങ്ങളെല്ലാവരും ഒന്നുചേർന്ന് അങ്ങയെ വിളിച്ച് ഇപ്രകാരം അപേക്ഷിക്കുന്നു.

കർത്തൃപ്രാർത്ഥന

കാർമ്മി. സ്വർഗ്ഗസ്ഥനായ ഞങ്ങളുടെ പിതാവേ, (സമൂഹവും ചേർന്ന്) അങ്ങയുടെ നാമം പൂജിതമാകണമേ. അങ്ങയുടെ രാജ്യം വരണമേ. അങ്ങയുടെ തിരു മനസ്സു സ്വർഗ്ഗത്തിലെപ്പോലെ ഭൂമിയിലുമാകണമേ. ഞങ്ങൾക്ക് ആവശ്യമായ ആഹാരം ഇന്ന് ഞങ്ങൾക്കു തരണമേ. ഞങ്ങളുടെ കടക്കാരോടു ഞങ്ങൾ ക്ഷമിച്ചിരിക്കുന്നതു പോലെ ഞങ്ങളുടെ കടങ്ങളും പാപങ്ങളും ഞങ്ങളോടും ക്ഷമിക്കണമേ. ഞങ്ങളെ പ്രലോഭനത്തിൽ ഉൾപ്പെടുത്തരുതേ. ദുഷ്ടാരുപിയിൽ നിന്നു ഞങ്ങളെ രക്ഷിക്കണമേ. എന്തു കൊണ്ടെന്നാൽ, രാജ്യവും ശക്തിയും മഹത്ത്വവും എന്നേക്കും അങ്ങയുടേതാകുന്നു. ആമ്മേൻ.

കാർമ്മി. കർത്താവേ, ശക്തനായ സർവ്വേശ്വരാ, നല്ലവനായ ദൈവമേ, കൃപാപൂർണ്ണനായ ഞങ്ങളുടെ പിതാവേ, അങ്ങയുടെ കാരൂണ്യം ഞങ്ങൾ കേണപേക്ഷിക്കുന്നു. ഞങ്ങളെ പ്രലോഭനത്തിൽ ഉൾപ്പെടുത്തരുതേ. ദുഷ്ടാരുപിയിൽ നിന്നും അവന്റെ സൈന്യങ്ങളിൽ നിന്നും ഞങ്ങളെ രക്ഷിക്കണമേ.

എന്തുകൊണ്ടെന്നാൽ, സ്വർഗ്ഗത്തിലും ഭൂമിയിലും രാജ്യവും ശക്തിയും പ്രാബല്യവും അധികാരവും അങ്ങയുടേതാകുന്നു. ഇപ്പോഴും ✝ എപ്പോഴും എന്നേക്കും.

സമു. ആമ്മേൻ.

സമാധാനാശംസ

കാർമ്മികൻ ജനങ്ങൾക്ക് നേരെ തിരിഞ്ഞ് ആശീർവ്വദിക്കുന്നു.

കാർമ്മി. സമാധാനം ✝ നിങ്ങളോടുകൂടെ.

സമൂഹം കുരിശുവരച്ച് ആശീർവാദം സ്വീകരിക്കുന്നു.

സമു. അങ്ങയോടും അങ്ങയുടെ ആത്മാവോടും കൂടെ.

കാർമ്മികൻ ബലിപീഠത്തിന് നേരെ തിരിഞ്ഞുകൊണ്ട് ചൊല്ലുന്നു

കാർമ്മി. വിശുദ്ധ കുർബാന വിശുദ്ധ ജനത്തിനുള്ളതാകുന്നു.

സമു. ഏകപിതാവു പരിശുദ്ധനാകുന്നു. ഏകപുത്രൻ പരിശുദ്ധനാകുന്നു. ഏകഗൃഹ പരിശുദ്ധനാകുന്നു. പിതാവിനും പുത്രനും പരിശുദ്ധാത്മാവിനും എന്നേക്കും സ്തുതി, ആമ്മേൻ.

ദിവ്യകാരുണ്യസ്തുതി

ശുശ്രൂ. ജീവിക്കുന്ന ദൈവത്തെ നിങ്ങൾ പ്രകീർത്തിക്കുവിൻ.

സമു. സഭയിൽ അവിടുത്തേക്കു സ്തുതിയുണ്ടായിരിക്കട്ടെ. എല്ലാ നിമിഷവും എല്ലാ സമയവും അവിടുത്തെ കൃപയും കാരുണ്യവും നമ്മുടെ മേൽ ഉണ്ടായിരിക്കട്ടെ.

സമൂഹം ആരാധനാവത്സരമനുസരിച്ചുള്ള പ്രാർത്ഥന ചൊല്ലുന്നു

മംഗളവാർത്തക്കാലം	153
പിറവിത്തിരുനാൾ	169
ദനഹാക്കാലം	187
നോമ്പുകാലം	203
ഉയിർപ്പുകാലം	219
ശ്രീഹാക്കാലം	237
കൈത്താക്കാലം	253
ഏലിയാ, സ്തീവ്യാ, മുശക്കാലങ്ങൾ	271
പള്ളിക്കൂടാക്കാലം	287
മരിച്ചവരുടെ ഓർമ്മ	303

പരിശുദ്ധ കുർബാന സ്വീകരണം

കാർമ്മികൻ ജനങ്ങളെ ആശീർവ്വദിച്ചു കൊണ്ട്

കാർമ്മി. നമ്മെ ജീവിപ്പിക്കുന്ന കർത്താവിശോമിശിഹായുടെ കൃപാവരം അവിടുത്തെ കാരൂണ്യത്താൽ നാമെല്ലാവരിലും **✠** സമ്പൂർണ്ണമാകട്ടെ.

സമൂഹം കുരിശുവരച്ച് ആശീർവാദം സ്വീകരിക്കുന്നു

സമൂ. ഏഷോഴും ഏനേയ്ക്കും ആമ്മേൻ.

ദിവ്യകാരൂണ്യസ്വീകരണഗീതം

ശുശ്രൂ. സഹോദരരേ, സ്വർഗ്ഗരാജ്യത്തിലുള്ള വിശ്വാസത്തോടെ ദൈവപുത്രന്റെ ശരീരം സ്വീകരിക്കുവാനും അവിടുത്തെ രക്തം പാനം ചെയ്യുവാനും തിരുസ്സഭ നിങ്ങളെ ക്ഷണിക്കുന്നു.

പരിശുദ്ധ കുർബാന നൽകുമ്പോൾ
ചൊല്ലുന്നു

കാർമ്മി. മിശിഹായുടെ ശരീരവും രക്തവും കടങ്ങളുടെ
പൊറുതിക്കും നിത്യജീവനും കാരണമാകട്ടെ.

അല്ലെങ്കിൽ

കാർമ്മി. ആത്മീയവിരുന്ന് നിത്യജീവനു കാരണമാകട്ടെ.

കുർബാന സ്വീകരണത്തിനുശേഷം കാർമ്മി
കൻ ചൊല്ലുന്നു.

കാർമ്മി. മനുഷ്യവർഗ്ഗത്തിന്റെ പ്രത്യാശയായ മിശിഹായേ,
ഞങ്ങൾ ദക്ഷിച്ച തിരുശ്ശരീരവും പാനം ചെയ്ത
തിരുരക്തവും ഞങ്ങൾക്കു ശിക്ഷാവിധിക്കു
കാരണമാകാതെ കടങ്ങളുടെ പൊറുതിക്കും
പാപങ്ങളുടെ മോചനത്തിനും നിന്റെ സന്നിധിയിൽ
സന്തുഷ്ടിക്കും നിദാനമാകട്ടെ. സകലത്തിന്റെയും
നാഥാ, എന്നേക്കും

സമു. ആമ്മേൻ.

സമാപനശുശ്രൂഷ

സ്തോത്ര പ്രാർത്ഥന

A. കർത്താവിന്റെ തിരുനാളുകളിലും
മറ്റു പ്രധാന തിരുനാളുകളിലും

സമു. ഞങ്ങളുടെ കർത്താവേ, കടങ്ങളുടെ പൊറുതി
ക്കായി വിശുദ്ധ കുർബാന സ്വീകരിച്ച ഞങ്ങളുടെ
കൈകളെ ശക്തമാക്കണമേ. ദൈവമായ നിനക്ക്
എല്ലാ ദിവസവും സത്ഫലങ്ങൾ സമർപ്പിക്കുവാൻ
അവയെ യോഗ്യമാക്കണമേ.

വിശുദ്ധ സ്ഥലത്തു കീർത്തനം പാടിയ ഞങ്ങളുടെ അധരങ്ങളെ സ്വർഗ്ഗത്തിൽ നിന്നെ സ്തുതിക്കുവാൻ അർഹമാക്കണമേ. നിന്റെ സ്തുതികൾ കേട്ട കാതുകൾ ശിക്ഷാവിധിയുടെ സ്വരം കേൾക്കാതിരിക്കട്ടെ. നിന്റെ അളവറ്റ കാരുണ്യം കണ്ട കണ്ണുകൾക്ക് നിന്റെ അനുഗ്രഹദായകമായ പ്രത്യാഗമനം കാണുവാൻ ഇടവരട്ടെ. നിന്നെ 'പരിശുദ്ധൻ' എന്നു പാടിപ്പുകഴ്ത്തിയ നാവുകളെ സത്യം പറയുവാൻ സന്നദ്ധമാക്കണമേ. ദേവാലയത്തിൽ സഞ്ചരിച്ച പാദങ്ങൾക്കു പ്രകാശത്തിന്റെ സ്ഥലത്തു സഞ്ചരിക്കുവാൻ ഇടയാകട്ടെ. നിന്റെ സജീവമായ ശരീരം ഉൾക്കൊണ്ട ഞങ്ങളുടെ ശരീരങ്ങൾക്കു നവജീവൻ പ്രദാനം ചെയ്യണമേ. നിന്നെ ആരാധിച്ച ഞങ്ങളുടെ സമൂഹത്തെ അനുഗ്രഹങ്ങൾകൊണ്ട് സമ്പന്നമാക്കണമേ. നിന്റെ അനന്തമായ സ്നേഹം ഞങ്ങളിൽ എന്നും നിലനിൽക്കട്ടെ. നിനക്കു സ്തുതികൾ സമർപ്പിക്കുവാൻ ആ സ്നേഹത്തിൽ ഞങ്ങൾ വളരുകയും ചെയ്യട്ടെ. ഞങ്ങളേവരുടെയും യാചനകൾക്കു നീ വാതിൽ തുറക്കണമേ. ഞങ്ങളുടെ ഈ ശുശ്രൂഷ നിന്റെ സന്നിധിയിൽ സ്വീകാര്യമാവുകയും ചെയ്യട്ടെ.

B. ഞായറാഴ്ചകളിലും ഓർമ്മത്തിരുനാളുകളിലും

സമൂ. ഞങ്ങളുടെ കർത്താവായ ഈശോയേ, പീഡാസഹനം വഴി മരണത്തെ കീഴടക്കിയ ആരാധനായ രാജാവേ, സ്വർഗ്ഗരാജ്യത്തിൽ ഞങ്ങൾക്കു നവജീവൻ വാഗ്ദാനം ചെയ്ത ദൈവപുത്രാ, എല്ലാ ഉപദ്രവങ്ങളും ഞങ്ങളിൽ നിന്ന് അകറ്റണമേ. ഞങ്ങളുടെ ദേശത്ത് സമാധാനവും കൃപയും വർദ്ധിപ്പിക്കണമേ.

നീ മഹത്തൃത്തോടെ പ്രത്യക്ഷപ്പെടുന്ന ദിവസം നിന്റെ സന്നിധിയിൽ ഞങ്ങൾ ജീവൻ കണ്ടെത്തട്ടെ നിന്റെ അഭീഷ്ടമനുസരിച്ച് ഞങ്ങൾ നിന്നെ എതിരേല്ക്കുകയും ചെയ്യട്ടെ. ഞങ്ങളുടെ വംശത്തിനു നല്കിയ കൃപയെക്കുറിച്ച് ഓശാന പാടിയ ഞങ്ങൾ നിന്റെ നാമത്തെ സ്തുതിക്കട്ടെ. എന്തുകൊണ്ടെന്നാൽ, നീ ഞങ്ങളോടു കാണിച്ച കാരുണ്യം വലുതാകുന്നു. മർത്യരായ ഞങ്ങളിൽ നിന്റെ സ്നേഹം ഉദയം ചെയ്തു. നീ ഞങ്ങളുടെ പാപങ്ങൾ കനിവോടെ ഉന്മൂലനം ചെയ്തു. നിന്റെ ദാനത്തെക്കുറിച്ച് നിനക്കു സ്തുതി. കനിവോടെ കടങ്ങൾ പൊറുക്കുന്നവനേ, ഉന്നതങ്ങളിൽ നിന്നുള്ള ഈ ദാനം വാഴ്ത്തപ്പെട്ടതാകട്ടെ. ദൈവമായ നിനക്കു കൃതജ്ഞതയും ആരാധനയും സമർപ്പിക്കുവാൻ നിന്റെ കരുണയാൽ ഞങ്ങളെല്ലാവരും യോഗ്യരാകട്ടെ. നാഥനായ നിന്നെ എല്ലാ സമയവും ഞങ്ങൾ പ്രകീർത്തിക്കുകയും ചെയ്യട്ടെ. ആമ്മേൻ.

C. സാധാരണ ദിവസങ്ങളിൽ

സമു.

ഞങ്ങളുടെ കർത്താവേ, വിശ്വാസപൂർവ്വം ഞങ്ങൾ സ്വീകരിച്ച ദിവ്യരഹസ്യങ്ങൾ ഞങ്ങളുടെ കടങ്ങളുടെ പൊറുതിക്കു കാരണമാകട്ടെ. യുഗങ്ങളുടെ രാജാവായ മിശിഹായേ, നീ ദാസന്റെയും സ്രഷ്ടാവിന്റെയും സാദ്ധ്യമാകുന്നു. നിന്നിൽ വിശ്വസിച്ച സകലരുടെയും കുറകളും കടങ്ങളും നിന്റെ ശരീര രക്തങ്ങളാൽ നിർമ്മാർജ്ജനം ചെയ്യുകയും ക്ഷമിക്കുകയും ചെയ്തു. നീ മഹത്തൃപൂർണ്ണനായി പ്രത്യക്ഷപ്പെടുമ്പോൾ മനോവിശ്വാസത്തോടെ നിന്നെ എതിരേല്ക്കുവാനും സ്വർഗ്ഗീയഗണങ്ങളോടു കൂടെ നിന്നെ സ്തുതിക്കുവാനും ഞങ്ങളെ യോഗ്യരാക്കണമേ. ആമ്മേൻ.

കൃതജ്ഞതാപ്രാർത്ഥനകൾ

ശുശ്രൂ. പരിശുദ്ധാത്മാവിന്റെ കൃപാവരത്താൽ സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങളെ സമീപിച്ച് ഇവയിൽ പങ്കുകൊള്ളുവാൻ യോഗ്യരാക്കപ്പെട്ട നമുക്കെല്ലാവർക്കും ഇവയുടെ ദാതാവായ ദൈവത്തിന് സ്തുതിയും കൃതജ്ഞതയും സമർപ്പിക്കാം.

സമു. അവർണ്ണനീയമായ ഈ ദാനത്തെക്കുറിച്ച് കർത്താവേ അങ്ങേക്കു സ്തുതി.

കാർമ്മികൻ വചനവേദിയിലേക്ക് വരുന്നു

സമൂഹം നിൽക്കുന്നു

ശുശ്രൂ. നമുക്കു പ്രാർത്ഥിക്കാം, സമാധാനം നമ്മോടുകൂടെ.

അത്തു കാലത്തിന്റേത്

മംഗളവാർത്തകാലം	155
പിറവിത്തിരുനാൾ	171
ദനഹാക്കാലം	187
നോമ്പുകാലം	205
ഉയിർപ്പുകാലം	221
ശ്രീഹാക്കാലം	237
കൈത്താക്കാലം	255
ഏലിയാ, സ്തീവാ, മുശക്കൊലങ്ങൾ	271
പള്ളിക്കുദാശക്കാലം	287
മരിച്ചവരുടെ ഓർമ്മ	305

A. ഞായറാഴ്ചകളിലും തിരുനാളുകളിലും

കാർമ്മി. കർത്താവായ ദൈവമേ, അങ്ങയുടെ മഹനീയമായ നാമത്തിനു സ്തുതിയും ആരാധനയും കൃതജ്ഞതയും സമർപ്പിക്കുക എല്ലാ നാഴികകളിലും യോഗ്യവും എല്ലാക്കാലങ്ങളിലും യുക്തവും ആകുന്നു. അങ്ങയുടെ ജീവദായകവും ദൈവികവും

മായ വചനങ്ങളുടെ മാധുര്യം ആസ്വദിക്കുവാനും മാലാഖമാരോടുകൂടെ തിരുന്നാമത്തെ സ്തുതിക്കുവാനും അങ്ങയുടെ ദാനമായ ദിവ്യരഹസ്യങ്ങളിൽ പങ്കുകൊള്ളുവാനും മഹോന്നതനായ ദൈവമേ, അങ്ങേക്കു സ്തുതിയുടെയും കൃതജ്ഞതയുടെയും കീർത്തനങ്ങൾ ഇടവിടാതെ ആലപിക്കുവാനും ബലഹീനരായ ഞങ്ങളെ കാരുണ്യപൂർവ്വം അങ്ങു യോഗ്യരാക്കി. പിതാവും പുത്രനും പരിശുദ്ധാത്മാവുമായ സർവ്വേശ്വരാ, ഏനേക്കും.

സമു. ആമ്മേൻ. കർത്താവേ, ആശീർവ്വദിക്കണമേ.

കാർമ്മി. സകലത്തെയും പവിത്രീകരിക്കുന്ന തന്റെ അമൂല്യമായ ശരീരരക്തങ്ങൾ സ്വീകരിക്കുവാൻ നമ്മുടെ കർത്താവും ദൈവവും രാജാവും രക്ഷകനും ജീവദാതാവുമായ മിശിഹാ കൃപാപൂർവ്വം നമ്മെ യോഗ്യരാക്കി. വിചാരങ്ങളും വചനങ്ങളും പ്രവൃത്തികളും വഴി തന്നെ പ്രസാദിപ്പിക്കുവാൻ അവിടുന്നു നമ്മെ അനുഗ്രഹിക്കട്ടെ. കർത്താവേ, ഞങ്ങൾ സ്വീകരിച്ചതും സ്വീകരിക്കുന്നതുമായ ഈ അച്ചാരം നിന്റെ കാരുണ്യാതിരേകത്താൽ ഞങ്ങളുടെ കടങ്ങളുടെ പൊറുതിക്കും പാപങ്ങളുടെ മോചനത്തിനും മരിച്ചവരുടെ ഉയിർപ്പിലുള്ള പ്രത്യാശയ്ക്കും നിന്റെ സന്നിധിയിൽ പ്രീതിജനകമായവിധം വർത്തിച്ച എല്ലാവരോടുംമൊന്നിച്ച് സ്വർഗ്ഗരാജ്യത്തിൽ നവമായ ജീവിതത്തിനും കാരണമാകട്ടെ. സകലത്തിന്റെയും നാഥാ, ഏനേക്കും.

സമു.: ആമ്മേൻ.

C. സാധാരണ ദിവസങ്ങളിൽ

കാർമ്മി. കർത്താവായ ദൈവമേ, സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങൾ കടങ്ങളുടെ മോചനത്തിനായി അങ്ങു കാരുണ്യപൂർവ്വം ഞങ്ങൾക്കു നല്കി. ഈ ദാന

ത്തെക്കുറിച്ച് അങ്ങയുടെ മഹനീയ ത്രിത്വത്തിന് സ്തുതിയും ബഹുമാനവും കൃതജ്ഞതയും ആരാധനയും നിരന്തരം സമർപ്പിക്കുവാൻ ഞങ്ങൾ കടപ്പെട്ടവരാകുന്നു. പിതാവും പുത്രനും പരിശുദ്ധാത്മാവുമായ സർവ്വേശ്വരാ, എന്നേക്കും.

സമു. ആമ്മേൻ. കർത്താവേ, ആശീർവ്വദിക്കണമേ.

കാർമ്മി. മനുഷ്യവർഗ്ഗത്തിന്റെ പ്രതീക്ഷയായ മിശിഹായേ, സ്തുത്യർഹവും പരിശുദ്ധവും ജീവദായകവും ദൈവികവുമായ ഈ കുർബാനവഴി നീ ഞങ്ങളുടെ കടങ്ങളും പാപങ്ങളും പൊറുക്കുകയും അപരാധങ്ങൾ ക്ഷമിക്കുകയും ചെയ്തു. ഉന്നതങ്ങളിൽ നിന്നുള്ള ആരാധ്യമായ ഈ ദാനം വാഴ്ത്തപ്പെട്ടതാകട്ടെ. സകലത്തിന്റെയും നാഥാ, എന്നേക്കും.

സമു. ആമ്മേൻ.

സമാപനാശീർവാദം

A. ഞായറാഴ്ചകളിലും തിരുന്നാളുകളിലും

കാർമ്മി. കർത്താവാം മിശിഹാ വഴിയായ് ദിവ്യാത്മാവിൻ ദാനങ്ങൾ സ്നഹപിതാവാം സകലേശൻ വിരവൊടു നമ്മിൽ വർഷിച്ചു.

സ്വർല്ലോകത്തിൻ മഹിമയ്ക്കായ് ദൈവം നമ്മെ വിളിച്ചല്ലോ അക്ഷയസൗഭാഗമാർന്നിടുവാൻ ദൈവം നമ്മെ നയിച്ചല്ലോ.

"എന്റെ ശരീരം ഭക്ഷിക്കും എൻ രക്തം പാനം ചെയ്യും മാനവനെന്നിൽ നിവസിക്കും അവനിൽ ഞാനും, നിശ്ചയമായ്."

വിധിയിൽ വീഴാതവനെ ഞാൻ
അന്തിമദിവസമുയിർപ്പിക്കും
നിത്യായുസ്സുവന്നേകും ഞാൻ”
ഏവം നാമനരൂൾചെയ്തു.

അരുളിയപോലിന്നീ ബലിയിൽ
പങ്കാളികളാമഖിലർക്കും
ദൈവം കനിവാർന്നരുളട്ടെ
ദിവ്യാനുഗ്രഹമെന്നെന്നും.

നമ്മുടെ ജീവിതപാതകളിൽ
ആവശ്യകമാം ദാനങ്ങൾ
നൽകിയനുഗ്രഹമരുളട്ടെ
ദൈവം കരുണയൊടെന്നെന്നും.

ജീവൻ നൽകും ദൈവികമാം
ശുദ്ധിയെഴുന്ന രഹസ്യങ്ങൾ
കൈക്കൊണ്ടവരാമഖിലരിലും
ദൈവം വരനിരചൊരിയട്ടെ.

കുരിശുടയാളം വഴിയായ് നാം
സംരക്ഷിതരായ്ത്തീരട്ടെ
മുദ്രിതരായി ദവിക്കട്ടെ †
ഇപ്പോഴുമെപ്പോഴുമെന്നേക്കും.

സമു. ആമ്മേൻ.

അല്ലെങ്കിൽ

കാർമ്മി. പിതാവായ ദൈവം നമ്മുടെ കർത്താവീശോമിശിഹാ
വഴി എല്ലാ ആദ്ധ്യാത്മികദാനങ്ങളും നൽകി
നമ്മെ അനുഗ്രഹിച്ചു. നമ്മുടെ കർത്താവ്
തന്റെ രാജ്യത്തിലേയ്ക്കു നമ്മെ ക്ഷണിക്കു
കയും അക്ഷയവും അനശ്വരവുമായ സൗഭാഗ്യ
ത്തിലേക്ക് നമ്മെ നയിക്കുകയും ചെയ്തു.

അവിടുന്ന് തന്റെ ജീവദായകമായ സുവിശേഷം വഴി ശിഷ്യഗണത്തോട് ഇപ്രകാരം അരുൾചെയ്തു, “സത്യം സത്യമായി ഞാൻ നിങ്ങളോടു പറയുന്നു. എന്റെ ശരീരം ഭക്ഷിക്കുകയും എന്റെ രക്തം പാനം ചെയ്യുകയും ചെയ്യുന്നവൻ എന്നിലും ഞാൻ അവനിലും വസിക്കും. അവസാന ദിവസം ഞാൻ അവനെ ഉയിർപ്പിക്കും. അവനു ശിക്ഷാവിധി ഉണ്ടാ വുകയില്ല. പ്രത്യുത, അവൻ മരണത്തിൽ നിന്നു നിത്യായുസ്സിലേക്ക് പ്രവേശിക്കും.” ഈ കുർബാനയിൽ പങ്കുകൊണ്ടു നമ്മുടെ സമൂഹത്തെ തന്റെ വാഗ്ദാനമനുസരിച്ച് മിശിഹാ അനുഗ്രഹിക്കുകയും സംരക്ഷിക്കുകയും ചെയ്യട്ടെ. സ്തുത്യർഹവും പരിശുദ്ധവും ജീവദായകവും ദൈവികവുമായ രഹസ്യങ്ങളിൽ പങ്കുകൊണ്ടു സന്തുഷ്ടരായ നമ്മെ അവിടുന്നു മഹത്തമണിയിക്കട്ടെ. കർത്താവിന്റെ കുരിശിന്റെ സജീവമായ അടയാളത്താൽ നിങ്ങളെല്ലാവരും മുദ്രിതരാകട്ടെ. രഹസ്യവും പരസ്യവുമായ എല്ലാ വിപത്തുകളിലും നിന്നു സംരക്ഷിതരുമാകട്ടെ. ഇപ്പോഴും ✝ എപ്പോഴും എന്നേക്കും.

സമു. ആമ്മേൻ.

സമൂഹം കുരിശുവരച്ച് ആശീർവാദം സ്വീകരിക്കുന്നു.

B. സാധാരണ ദിവസങ്ങളിൽ

കാർമ്മി. സ്തുത്യർഹവും പരിശുദ്ധവും ജീവദായകവും ദൈവികവുമായ ഈ രഹസ്യങ്ങൾ വഴി നമ്മുടെ കർത്താവിശ്വാമിശിഹായെ നാം ശുശ്രൂഷിക്കുകയും സ്തുതിക്കുകയും ബഹുമാനിക്കുകയും ചെയ്തു. തന്റെ രാജ്യത്തിന്റെ മഹത്തൃത്തിനും പരിശുദ്ധമാലാഖമാരോടൊന്നിച്ചുള്ള നിത്യാനന്ദത്തിനും തിരുസന്നിധിയിലുള്ള സംപ്രീതിക്കും സ്വർഗ്ഗീയ ജൈറുസലേമിൽ തന്റെ വലത്തുഭാഗത്തുള്ള സ്ഥാനത്തിനും അവിടുന്നു നമ്മെ യോഗ്യരാക്കട്ടെ.

നമ്മുടെയും ലോകം മുഴുവന്റെയും തിരുസ്സഭയുടെയും അവളുടെ സന്താനങ്ങളുടെയും മേൽ അവിടുന്നു കൃപയും അനുഗ്രഹവും വർഷിക്കട്ടെ. ഇപ്പോഴും ✠ എപ്പോഴും എന്നേക്കും.

സമു. ആമ്മേൻ.

കാർമ്മി. തന്റെ ശരീരത്താൽ നമ്മുടെ കടങ്ങൾ പൊറുക്കുകയും രക്തത്താൽ നമ്മുടെ പാപങ്ങളുടെ കുറ്റമായിച്ചുകളയുകയും ചെയ്ത നമ്മുടെ കർത്താവ് സഭയിൽ വാഴ്ത്തപ്പെട്ടവനാകട്ടെ. ദൈവത്തിന്റെ അനുഗൃഹീത ജനമേ, കർത്താവിന്റെ മേച്ചിൽ സ്ഥലത്തെ അജഗണമേ, നിങ്ങളുടെമേൽ അവിടുന്നു കൃപാവരം ചൊരിയട്ടെ. അവിടുന്നു തന്റെ കാരുണ്യവും അനുഗ്രഹവും നിങ്ങളിൽ വർഷിക്കട്ടെ. അവിടുത്തെ പരിപാലനയുടെ വലംകൈ നിങ്ങളെ സംരക്ഷിക്കുകയും ചെയ്യട്ടെ. ഇപ്പോഴും ✠ എപ്പോഴും എന്നേക്കും

സമു. ആമ്മേൻ

അല്ലെങ്കിൽ

കാർമ്മി. ജീവൻ നൽകും ദൈവികമാം പരിപാവനമീ ബലിവഴിയായ് നാമനു സ്തുതിയും ബഹുമതിയും നമ്മൾ കാഴ്ചയണച്ചല്ലോ.

പ്രീതി കലർന്നു യുഗാന്ത്യത്തിൽ സ്വർഗ്ഗീയോർക്കും നഗരത്തിൽ മാലാഖമാരൊത്തു വലം ദാഗം നമ്മൾക്കരുളട്ടെ.

നമ്മിൽ ലോകം മുഴുവനിലും സഭയിലുമവൾതൻ തനയരിലും നാമൻ വരനിര ചൊരിയട്ടെ ✠ ഇപ്പോഴുമെപ്പോഴുമെന്നേക്കും.

സമു. ആമ്മേൻ.

മരിച്ചവർക്കുവേണ്ടിയുള്ള കുർബാനയിൽ

കാർമ്മി. കർത്താവേ നിൻ സന്നിധിയിൽ
ഞങ്ങളുണയ്ക്കും പ്രാർത്ഥനകൾ
ബലികൾ കാഴ്ചകളനവരതം
കനിവൊടു കൈക്കൊണ്ടരുളണമേ.

ആബേൽ നോഹയുമബ്രാഹം
യോബുമണച്ചൊരു ബലിയിൽ നീ
കൃപയാർന്നതുപോലീബലിയും
കൃപയൊടു തൃക്കൺ പാർക്കണമേ.

ഏലിയാനിവ്യാ ശ്ലീഹന്മാ-
രിവരുടെ ബലിയും വിധവയുടെ
കാണിക്കയതും കൈക്കൊണ്ട
നാമാ കനിയണമീബലിയിൽ.

കർത്താവേ നിൻ ദാസനായ്/ദാസിക്കായ്/ദാസർക്കായ്
തിരുസ്സന്നിധിയിലണച്ചീടും
ബലിയിതു തൃക്കൺപാർക്കണമേ
മൃതരുടെ പാപം മായ്ക്കണമേ.

കരുണാനിധിയാം കർത്താവേ,
ചേർക്കണമേ നിൻ ദാസനെയും/ദാസിയെയും/ദാസരെയും
പരിശുദ്ധന്മാർ മരുവീടും
പരമോന്നതമാം രാജ്യത്തിൽ.

ദിവ്യഗണത്തോടൊത്തനിശം
മഹിമയെഴുന്നൊരു ത്രിത്വത്തിൻ
സ്തുതിഗീതങ്ങളുയർത്തിടുവാൻ
കരുണയൊടിവനിൽ/ഇവളിൽ/കനിയണമേ.

ഇന്നീ ബലി നിൻ സന്നിധിയിൽ
അർപ്പിച്ചവരാമഖിലർക്കും
കരുണയൊടേകണമഖിലേശാ †
ദിവ്യാനുഗ്രഹമെന്നെന്നും.

സമു. ആമ്മേൻ.

അല്ലെങ്കിൽ

കാർമ്മി. കർത്താവേ, ഞങ്ങളുടെ പ്രാർത്ഥനയുടെ സ്വരം കേൾ കണമേ. ഞങ്ങളുടെ യാചനകൾ അങ്ങയുടെ സന്നിധിയിൽ എത്തട്ടെ. ഞങ്ങളുടെ ബലികളും കാഴ്ചകളും സ്വീകരിച്ച്, മരിച്ചവരുടെ കടങ്ങൾ പൊറുക്കണമേ. നിഷ്കളങ്കനായ ആബേലിന്റെ ആദ്യബലിപോലെയും നീതിമാനും നിർമ്മലനുമായ നോഹിന്റെയും കർത്താവിൽ വിശ്വാസം അർപ്പിച്ച അബ്രാഹത്തിന്റെയും കഷ്ടതകൾ സഹിച്ച ജോബിന്റെയും സത്യപ്രവാചകനായ ഏലിയായുടെയും സെഹിയോൻ ശാലയിലെ ശ്ലീഹന്മാരുടെയും ബലികൾ പോലെയും വിധവയുടെ കൊച്ചു കാരു പോലെയും അങ്ങയുടെ ദാസനു (ദാസിക്കു/ദാസർക്കു) വേണ്ടിയുള്ള ഈ ബലി കർത്താവേ, കനിവോടെ സ്വീകരിക്കേണമേ. അങ്ങയുടെ അഭിഷ്ടം നിറവേറ്റിയ സകല നീതിമാന്മാരോടും കൂടെ ഈ സഹോദരനെ (സഹോദരിയെ/സഹോദരരെ) സ്വർഗ്ഗീയ മണവറയ്ക്കു യോഗ്യനാ (യോഗ്യയാ /യോഗ്യരാ) കണമേ. കർത്താവേ, അങ്ങയുടെ ദാസനു (ദാസിക്കു /ദാസർക്കു) വേണ്ടിയുള്ള ഈ ബലി സ്വീകരിക്കുകയും ഈ ആളുടെയും (ഇവരുടെയും) ഈ ആളുടെ (ഇവരുടെ) സ്നേഹിതരുടെയും കടങ്ങൾ പൊറുക്കുകയും അപരാധങ്ങൾ മായിക്കുകയും ചെയ്യണമേ. കാരുണ്യവാനായ കർത്താവേ, അങ്ങയുടെ ഈ എളിയ ദാസനെ (ദാസിയെ/ദാസരെ) അങ്ങയുടെ വലതു ദാഗത്ത് നീതിമാന്മാരോടുകൂടെ സ്വർഗ്ഗീയ മണവറയിൽ വസിക്കുവാൻ യോഗ്യനാ (യോഗ്യയാ/യോഗ്യരാ) കണമേ.

സ്തുത്യർഹവും ഭാഗ്യപൂർണ്ണവുമായ സ്ഥലത്ത് ഈ സഹോദരനെ (സഹോദരിയെ/സഹോദരരെ) സ്മരിക്കുകയും നിത്യാശ്വാസം നൽകി ആനന്ദിപ്പിക്കുകയും ചെയ്യണമേ. അവിടെ ഈ ആൾ (ഇവർ) ത്രിയേക ദൈവത്തിന് സ്തുതിയും ബഹുമാനവും കൃതജ്ഞതയും ആരാധനയും എന്നേയ്ക്കും സമർപ്പിക്കട്ടെ. ഈ തിരുക്കർമ്മത്തിൽ സംബന്ധിച്ച നിങ്ങളെല്ലാവരും ദൈവാനുഗ്രഹത്താൽ പാപമോചനത്തിന് യോഗ്യരാകുകയും ചെയ്യട്ടെ. ഞങ്ങളുടെ കർത്താവേ, ഈ സമൂഹത്തെയും ഈ ദവനത്തെയും ഞങ്ങളെല്ലാവരെയും സമൃദ്ധമായി ആശീർവ്വദിക്കണമേ. ഇപ്പോഴും ✝ എപ്പോഴും എന്നേക്കും.

സമൂ. ആമ്മേൻ.

വിടവാങ്ങൽ പ്രാർത്ഥന

കാർമ്മികൻ താഴെ വരുന്ന പ്രാർത്ഥന ചൊല്ലി ബലപീഠത്തിൽ ചുംബിക്കുന്നു.

കാർമ്മി: വിശുദ്ധീകരണത്തിന്റെ ബലിപീഠമേ, സ്വസ്തി. ഞങ്ങളുടെ കർത്താവിന്റെ കബറിടമേ, സ്വസ്തി. നിന്നിൽ നിന്നു ഞാൻ സ്വീകരിച്ച കൂർബാന കടങ്ങളുടെ പൊറുതിക്കും പാപങ്ങളുടെ മോചനത്തിനും കാരണമാകട്ടെ. ഇനി ഒരു ബലി അർപ്പിക്കുവാൻ ഞാൻ വരുമോ ഇല്ലയോ എന്നറിഞ്ഞുകൂടാ.

വൈദികർക്കുവേണ്ടിയുള്ള പ്രാർത്ഥന

ഗാനരൂപത്തിൽ

നിത്യപുരോഹിതനീശോയെ
കാക്കണമങ്ങെ വൈദികരെ
പാവന ജീവിത പാതകളിൽ
സന്തതമവരെ നയിക്കണമെ.

നല്ലവ തന്നെ ചിന്തിക്കാൻ
നല്ലവ തന്നെ ഉരിയാടാൻ
നല്ലവ തന്നെ ചെയ്തിടുവാൻ
നന്മയിലവരെ കാക്കണമെ.

സാത്താൻ നിറയും വൈരമൊടെ
നിർദ്ദയമവരെയലട്ടുമ്പോൾ
നാഥാ നിൻ തിരുഹൃദയത്തിൻ
വാതിലവർക്കു തുറക്കണമെ.

ലോകവുമതിനുടെ വശ്യതയും
കൗതുകമവരിലുണർത്തുമ്പോൾ
നിത്യമനോഹര നാകത്തിൻ
രശ്മികളവരിൽ ചിന്തണമെ.

ജോലികളെല്ലാം തീർത്തൊടുവിൽ
നിൻ തിരു സന്നിധിയണയുമ്പോൾ
സദയമവർക്കു സനാതനമാം
സ്വർഗാനന്ദം നൽകണമെ.

PROPRIA

നോമ്പുകാലം

പ്രാരംഭപ്രാർത്ഥന

കാർമ്മി: ഞങ്ങളുടെ കർത്താവായ ദൈവമേ, അങ്ങയുടെ തിരുക്കുമാരന്റെ രക്ഷാകര രഹസ്യങ്ങളിൽ ഞങ്ങളെ പങ്കുകാരാക്കുന്നതിന് ഞങ്ങൾ അങ്ങയെ സ്തുതിക്കുന്നു. പാപം മൂലം അകന്നുപോയ ഞങ്ങൾ അനുതപിക്കുന്ന ഹൃദയത്തോടെ പിതാവായ അങ്ങയെ സമീപിക്കുന്നു. മിശിഹായോടു ചേർന്ന് എളിമയോടും ഹൃദയവിശുദ്ധിയോടും കൂടി പരിഹാരത്തിന്റേയും കൃതജ്ഞതയുടേയും ഈ ബലി അർപ്പിക്കുവാൻ ഞങ്ങളെ യോഗ്യരാക്കണമെ. സകലത്തിന്റേയും നാമാ, എന്റേക്കും.

സമു. ആമ്മേൻ

സകീർത്തനം

നാമാ നിന്റെ വിശുദ്ധന്മാർ
നിതരാം നിന്നെ വണങ്ങുന്നു
നിൻ രാജ്യത്തിൻ മഹിമയവർ
വർണ്ണിച്ചീടും വിനയമോടെ.

വീഴുന്നവരെ കനിവോടെ
നാഥൻ താങ്ങി നിറുത്തുന്നു
നിപതിച്ചവരെ സകലരെയും
സദയം താങ്ങിയുയർത്തുന്നു.

കണ്ണുകളെല്ലാം കർത്താവേ,
നിന്നെത്തന്നെ തേടുന്നു
എന്തെന്നാൽ നീയാഹാരം
ചിതമാം സമയത്തേക്കുന്നു.

ഉള്ളുതുറന്നു വിളിക്കുമ്പോൾ
നാഥനടുത്തുണ്ടതു കേൾക്കാൻ
തന്നെ ഭയത്തൊടു സേവിക്കും
നരരുടെയിഷ്ടമവൻ ചെയ്യും.

അവരുടെ യാചന കേൾക്കുമവൻ
രക്ഷയവർക്കവനേകീടും
ഭക്തജനങ്ങളെയവിലേശൻ
സദയം കാത്തരുളീടുന്നു.

താതനുമതുപോലാത്തജനും
റൂഹായ്ക്കും സ്തുതി എന്നേക്കും
ആദിമുതൽക്കെന്നതുപോലെ
ആമ്മേനാമ്മേനനവരതം.

പേജ് 25 കാണുക

അല്ലെങ്കിൽ

കാർമ്മി. കർത്താവേ, അങ്ങയുടെ ദാസർ അങ്ങേയ്ക്കു നന്ദി പറയും. അങ്ങയുടെ നീതിമാന്മാർ അങ്ങയെ വാഴ്ത്തുകയും ചെയ്യും.

സമു. ഞങ്ങളുടെ രക്ഷകനായ ദൈവമേ, ഞങ്ങളെ സഹായിക്കണമേ. അങ്ങയുടെ തിരുനാമത്തെപ്രതി ഞങ്ങളുടെ പാപങ്ങൾ ക്ഷമിക്കുകയും ചെയ്യണമെ.

കാർമ്മി. അങ്ങയുടെ രാജ്യത്തിന്റെ മഹത്വത്തെ അവർ പ്രകീർത്തിക്കും. അങ്ങയുടെ ശക്തിയെ അവർ വർണ്ണിക്കും.

സമു. കർത്താവ് വീഴുന്നവരെല്ലാം താങ്ങുന്നു. നിലം പതിച്ചവരെ എഴുന്നേൽപ്പിക്കുന്നു.

കാർമ്മി. എല്ലാവരും കർത്താവിൽ ദൃഷ്ടി പതിച്ചിരിക്കുന്നു. എന്തെന്നാൽ യഥാസമയം അവർക്ക് അവിടുന്ന് ആഹാരം നൽകുന്നു.

സമു. നിർമ്മലഹൃദയത്തോടെ കർത്താവിനെ വിളിക്കുന്നവർക്ക് അവിടുന്ന് സമീപസ്ഥനാകുന്നു.

കാർമ്മി. തന്റെ ഭക്തരുടെ ആഗ്രഹം അവിടുന്ന് സഫലമാക്കുന്നു.

സമു. അവരുടെ പ്രാർത്ഥന കേട്ട് അവിടുന്ന് അവരെ രക്ഷിക്കുന്നു.

കാർമ്മി. പിതാവിനും പുത്രനും പരിശുദ്ധാത്മാവിനും സ്തുതി.

സമു. ആദിമുതൽ എന്നേക്കും ആമ്മേൻ.

കാർമ്മി. ഞങ്ങളുടെ രക്ഷകനായ ദൈവമേ, ഞങ്ങളെ സഹായിക്കണമേ. അങ്ങയുടെ തിരുനാമത്തെ പ്രതി ഞങ്ങളുടെ പാപങ്ങൾ ക്ഷമിക്കുകയും ചെയ്യണമേ.

പേജ് 25 കാണുക

പ്രഘോഷണപ്രാർത്ഥനകൾ (കാനോസുസ)

ശുശ്രൂ. നമുക്കെല്ലാവർക്കും അനുതാപത്തോടും ഭക്തിയോടുംകൂടി നിന്ന് “കർത്താവേ, ഞങ്ങളുടെ പ്രാർത്ഥന കേൾക്കണമേ” എന്ന് അപേക്ഷിക്കാം.

സമു. കർത്താവേ, ഞങ്ങളുടെ പ്രാർത്ഥന കേൾക്കണമേ.

ശുശ്രൂ. പരിശുദ്ധാത്മാവിനാൽ വന്നത്തിലേയ്ക്കു നയിക്കപ്പെടുകയും നാല്പതു രാവു നാല്പതു പകലും തപസ്സനുഷ്ഠിക്കുകയും ചെയ്ത കർത്താവേ, തപസ്സിന്റേയും പ്രായശ്ചിത്തത്തിന്റേയും അരുപിയാൽ ഞങ്ങളെ നിറയ്ക്കണമെന്ന് നിന്നോട് ഞങ്ങൾ പ്രാർത്ഥിക്കുന്നു.

സമു. കർത്താവേ, ഞങ്ങളുടെ പ്രാർത്ഥന കേൾക്കണമേ.

ശുശ്രൂ. ലോകത്തിന്റെ പാപങ്ങൾ നീക്കുന്ന ദിവ്യകുഞ്ഞാടായ മിശിഹായേ, ഞങ്ങളുടെയും മറ്റുള്ളവരുടെയും പാപങ്ങൾക്കു പരിഹാരമനുഷ്ഠിക്കുവാൻ ഞങ്ങളെ ശക്തരാക്കണമെന്ന് ഞങ്ങൾ പ്രാർത്ഥിക്കുന്നു.

സമു. കർത്താവേ, ഞങ്ങളുടെ പ്രാർത്ഥന കേൾക്കണമേ.

ശുശ്രൂ. സ്നേഹത്തിന്റെ ബലിവസ്തുവായ മിശിഹായേ, ഞങ്ങളുടെ ശരീരത്തെയും അതിന്റെ ദുർവാസനകളെയും നിന്നോടുകൂടെ ക്രൂശിക്കുന്നതിന് ഞങ്ങളെ അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു. കർത്താവേ, ഞങ്ങളുടെ പ്രാർത്ഥന കേൾക്കണമേ.

ശുശ്രൂ. സാത്താനെ പരാജയപ്പെടുത്തി ഞങ്ങൾക്കു മാതൃകയും മനോധൈര്യവും നൽകിയ മിശിഹായേ, പ്രലോഭനങ്ങളെ അതിജീവിക്കുവാൻ ഞങ്ങളെ ശക്തരാക്കണമെന്ന് ഞങ്ങൾ പ്രാർത്ഥിക്കുന്നു.

സമു. കർത്താവേ, ഞങ്ങളുടെ പ്രാർത്ഥന കേൾക്കണമേ.

ശുശ്രൂ. പ്രാർത്ഥനയുടെയും പരിത്യാഗത്തിന്റെയും മാർഗ്ഗത്തിൽ ഞങ്ങളെ നയിക്കുവാൻ ഞങ്ങളുടെ പരിശുദ്ധ പിതാവ് മാർ(പേര്)..... പാപ്പായേയും ഞങ്ങളുടെ സഭയുടെ തലവനും പിതാവുമായ മാർ.....(പേര്)..... ശ്രേഷ്ഠമെത്രാപ്പോലീത്തായേയും ഞങ്ങളുടെ മേലധ്യക്ഷനും പിതാവുമായ മാർ(പേര്)..... മെത്രാനേയും മറ്റ് അജപാലകരേയും സമൃദ്ധമായി അനുഗ്രഹിക്കണമെന്ന് ഞങ്ങൾ പ്രാർത്ഥിക്കുന്നു.

സമു. കർത്താവേ, ഞങ്ങളുടെ പ്രാർത്ഥന കേൾക്കണമേ.

ശുശ്രൂ. നമുക്കെല്ലാവർക്കും നമ്മേയും നാമോരോരുത്തരേയും പിതാവിനും പുത്രനും പരിശുദ്ധാത്മാവിനും സമർപ്പിക്കാം.

സമു. ഞങ്ങളുടെ ദൈവമായ കർത്താവേ, അങ്ങയ്ക്കു ഞങ്ങൾ നന്ദി സമർപ്പിക്കുന്നു.

കാർമ്മി. കർത്താവായ ദൈവമേ, ലോകപാപങ്ങളുടെ പരിഹാരമായ മിശിഹായുടെ സഹനജീവിതത്തോടു യോജിച്ചുകൊണ്ട് ആത്മവിശുദ്ധീകരണത്തിനായി യത്നിക്കുന്ന അങ്ങയുടെ സഭയെ കാരുണ്യപൂർവ്വം കടാക്ഷിക്കണമേ. കുരിശുകൾ സന്തോഷത്തോടെ വഹിച്ചുകൊണ്ട് അങ്ങയുടെ തിരുക്കുമാരന്റെ ബലിജീവിതം തുടരുവാൻ ഞങ്ങളെ ശക്തരാക്കണമേ. യഥാർത്ഥമായ പ്രാർത്ഥനാ ചൈതന്യവും സഹോദരസ്നേഹവും ആത്മപരിത്യാഗവും പുലർത്തിക്കൊണ്ട് ഈ നോമ്പുകാലം ഫലദായകമാക്കുവാൻ ഞങ്ങളെ സഹായിക്കുകയും ചെയ്യണമേ. സകലത്തിന്റെയും നാഥാ, ഏനേക്കും.

സമു. ആമ്മേൻ.

ദിവ്യരഹസ്യഗീതം

ഗായക. “വരുവിൻ, നമുക്ക് കർത്താവിനെ വാഴ്ത്താം.”

സമു. പാവനമാക്കീടാം
മർത്യവിചാരങ്ങൾ
വിനയമൊടെന്നാളും
അനുതാപത്തിൻ കണ്ണീരാൽ
പാപക്കറകൾ കഴുകീടാം.
ആത്മാവിൽ നിറയും താപം
ഏകാം ഈശോമിശിഹായ്ക്കായ്
വേദികയിൽ ബലിയായർപ്പിക്കാം.

ഗായക. “ദൈവമേ, നിർമ്മലമായ ഒരു പുദയം എന്നിൽ
സ്വഷ്ടിക്കണമേ.”

സമു. പാവനമാക്കീടാം...

പേജ് 59/61 കാണുക

ദിവ്യകാരൂണ്യസ്തുതി

സമു. ഇതാ ജീവന്റെ ദിവ്യൗഷധം നൽകപ്പെടുന്നു. സഹോ
ദരരേ, നിങ്ങൾ ഇത് സ്വീകരിച്ച് ജീവൻ പ്രാപി
ക്കുവിൻ.

ദിവ്യകാരൂണ്യസ്വീകരണഗീതം

ശുശ്രൂ. വരുവിൻ, ഉപവാസവും പ്രായശ്ചിത്തവും വഴി പാപ
ക്കറകൾ കഴുകിക്കളയുന്ന ആത്മീയശക്തി നമുക്ക്
പ്രാപിക്കാം. ദയദക്തികളോടും സ്നേഹത്തോടും
കൂടി നമുക്കവിടുത്തെ തിരുശരീരരക്തങ്ങൾ സ്വീക
രിക്കാം.

പേജ് 113 കാണുക

കൃതജ്ഞതാ പ്രാർത്ഥനകൾ

കാർമ്മി. കർത്താവായ ദൈവമേ, തിരുവചനങ്ങളാൽ വിശുദ്ധീകരിക്കപ്പെടുവാനും ദിവ്യരഹസ്യങ്ങളാൽ നവജീവൻ നേടുവാനും പാപികളും ബലഹീനരുമായ ഞങ്ങളെ വിളിച്ചതിന് അങ്ങേക്കു നന്ദി പറയുന്നു. അങ്ങയുടെ പ്രമാണങ്ങളുടെ പാതയിൽ വിശ്വസ്തരായി ചരിക്കുവാനും അങ്ങു നൽകിയ രക്ഷയുടെ അനുഭവം പങ്കുവയ്ക്കുവാനും നിരന്തരം അങ്ങേയ്ക്കു സ്തുതികളർപ്പിക്കുവാനും ഞങ്ങളെ യോഗ്യരാക്കണമേ. പിതാവും പുത്രനും പരിശുദ്ധാത്മാവുമായ സർവ്വേശ്വരാ, ഏനേക്കും.

സമു. ആമ്മേൻ, കർത്താവേ ആശീർവദിക്കണമേ.

കാർമ്മി. പാപികളെ വിളിക്കുന്നവനും അനുതാപികൾക്ക് വാതിൽ തുറന്നുകൊടുക്കുന്നവനുമായ മിശിഹായേ, നിന്റെ ശരീരരക്തങ്ങൾ സ്വീകരിക്കുവാൻ അനന്തമായ കൃപയാൽ നീ ഞങ്ങളെ യോഗ്യരാക്കി. നിന്റെ പ്രമാണങ്ങളുടെ മാർഗത്തിലൂടെ നടന്ന് നിന്റെ രാജ്യത്തിന്റെ മഹത്വത്തിൽ പ്രവേശിക്കുവാനും നീതിമാന്മാരോടുകൂടി സ്വർഗീയ ജനുസലേമിൽ നിന്നെ സ്തുതിക്കുവാനും ഞങ്ങൾ യോഗ്യരാക്കട്ടെ. സകലത്തിന്റെയും നാഥാ, ഏനേക്കും.

സമു. ആമ്മേൻ.

സമാപനാശീർവ്വാദം

കാർമ്മി. മിശിഹാ നാഥാ പാപികളെ പാണികൾ നീട്ടി വിളിച്ചു നീ അനുതാപാകുല ഹൃദയമൊടെ അനുദിനമങ്ങയെ വാഴ്ത്തുന്നു.

പരിഹാരത്തിൻ ബലിവഴിയായ്
പാവന മാനസരായ് ഞങ്ങൾ
നിത്യവിരുന്നിൽ ചേർന്നിടുവാൻ
നിസ്തുല യോഗ്യത നൽകണമേ.

തിരുവചനത്തിൻ പാതകളിൽ
ദീപ്തി പരത്തി നയിക്കണമേ
സഭയിൽ, ലോകം മുഴുവനിലും
സതതം വരനിര ചൊരിയണമേ.

രക്ഷകകൃപയും താതൻ തൻ
സ്നേഹവുമതുപോൽ റൂഹാതൻ
സഹവാസവുമുണ്ടാകട്ടെ
ഇപ്പോഴുമെപ്പോഴുമെന്നേക്കും.

സമു. ആമ്മേൻ

അല്ലെങ്കിൽ

കാർമ്മി. പാപികളെ പശ്ചാത്താപത്തിലേക്കു വിളിക്കുവാൻ
വന്ന മിശിഹായേ, ഈ പരിഹാരബലി വഴി നിന്നെ
ഞങ്ങൾ സ്തുതിക്കുകയും ബഹുമാനിക്കുകയും
ചെയ്തു. നിന്റെ ശരീരരക്തങ്ങൾ സ്വീകരിച്ച് വിശു
ദ്ധീകൃതരായ ഞങ്ങളെ ദൈവരാജ്യത്തിലെ നിത്യവി
രുന്നിൽ പങ്കുകാരാക്കണമേ. നിന്റെ വചനത്തിന്റെ
പാതയിൽ ചരിക്കുവാൻ ഞങ്ങൾക്കാവശ്യമായ
പ്രകാശം നൽകണമേ. നമ്മുടെയും ലോകം മുഴുവ
ന്റെയും തിരുസഭയുടെയും അവളുടെ സന്താനങ്ങ
ളുടെയുമേൽ കർത്താവ് തന്റെ കൃപ വർഷിക്കട്ടെ.
നമ്മുടെ കർത്താവീശോമിശിഹായുടെ കൃപയും
പിതാവായ ദൈവത്തിന്റെ സ്നേഹവും പരിശുദ്ധാ
ത്മാവിന്റെ സംസർഗ്ഗവും നിങ്ങളോടുകൂടി ഉണ്ടായി
രിക്കട്ടെ. ഇപ്പോഴും ✝ എപ്പോഴും എന്നേക്കും.

സമു. ആമ്മേൻ.

പേജ് 135 കാണുക

അല്ലെങ്കിൽ

കാർമ്മി. പിതാവായ ദൈവം തന്റെ അനന്തമായ സ്നേഹത്താൽ നമ്മെ സൃഷ്ടിക്കുകയും പരിശുദ്ധാത്മാവിന്റെ ദാനങ്ങൾ നൽകി നമ്മെ അനുഗ്രഹിക്കുകയും ചെയ്തു. ദൈവികരഹസ്യങ്ങളുടെ ഓർമ്മയാചരിച്ചുകൊണ്ട് ദൈവത്തെ സ്തുതിക്കുകയും മഹത്വപ്പെടുത്തുകയും ചെയ്ത നമ്മെ അവിടുന്ന് സമൃദ്ധമായി അനുഗ്രഹിക്കട്ടെ. ഈ കുർബാനയിൽ സംബന്ധിച്ച നിങ്ങളെല്ലാവരും മിശിഹായുടെ ഉത്തമസ്നേഹിതരും തിരുഹിതം നിറവേറ്റുന്നവരും അവിടുത്തെ സന്ദേശം ലോകമെങ്ങും പ്രഘോഷിക്കുന്നവരുമാകട്ടെ. നമ്മുടെ കർത്താവീശോമിശിഹായുടെ കൃപയും പിതാവായ ദൈവത്തിന്റെ സ്നേഹവും പരിശുദ്ധാത്മാവിന്റെ സഹവാസവും നിങ്ങളെല്ലാവരോടും കൂടി ഉണ്ടായിരിക്കട്ടെ. ഇപ്പോഴും ✝ എപ്പോഴും എന്നേക്കും.

സമു. ആമ്മേൻ.

പേജ് 135 കാണുക